
१. राजकुंवर हातीम 


. खूब वर्सा पयलीं रयेमेन राज्यांचेर तई नांवाचो बादशाहा राज्य 
करतालो. ताणें आपल्या बापोलयाच्या चलयेकडेन लग्न केल्लें. दोगांय 
सुखान राज्य करतालीं. प्रजेक तीं आपल्या भुरग्यावरी मानतालीं. येमेनची 
प्रजा लेगीत राजा- राणयेचेर खूब मोग करतालीं. पूण एक व्यथा तांकां 
दिसरात पोखरताली. तांकां भुरगें नासलें. राज्याक वारस नासलो. 

भुरग्याक लागून ताणीं खूब देवदेवस्पण केलें. साधू फकिरांक 
दान- धर्म केलो. आनी एक दीस सगळ्यांच्या आशिर्वादान राणयेक दीस 
गेले. ही खबर आयकून राजाक खूब खोस जाली. राणयेक आतां खंय 
दवरू आनी खंय नाका अशें राजाक जालें. हां हां म्हणटना ही खबर येमेन 
शज्यांत पातळळी. सगळे प्रजेक खोस जाली. राणी बरेभशेन बाळांत जावन 
शज्याक वारस मेळचो म्हूण प्रजा लेगीत राजावांगड़ा देवाक होरावंक लागली. 

दीस भरतकच राणी बाळांत जाली. राणयेन एका सोबीत चल्याक 
जल्म दिलो. राज्याक वारस जालो. ही खबर आयकून राजाच्या खोशयेक 
शीमेमेर उल्ली ना. ताणे शिपायकांक धाडून आख्या राज्यांत मूठ - मूठ 
साकर वांटूंक लायली. राजाच्या खोशयेंत प्रजाय सामील जाली. राजघराण्याच्या 
परंपरे प्रमाण बादशाहान पंडितांक आपोवणें धाड्लें दर एकलो पंडीत 
आपलें पंचांग घेवन दरबारांत आयलो. राजान तांकां सांगले, हें पळयात, 
तुमी तुमचीं पंचांगां पळोवन म्हज्या राजकुंवराची जल्म- पत्रिका तयार 
करात, आनी ताचो फुडार कसो कितें आसा तो सांगात. 

सगळ्या पंडितानी एकठांय बसून राजकुंवराची पत्रिका तयार केली. 
ती बरेतरेन पारखून जातकच एका पंडितान tee, म्हाराज! ही पत्रिका 
सांगता त्या प्रमाण आमचो राजकुंवर भाग्यवान आसा. तो एक व्हड बादशाहा 
तर जातलोच पूण त्या भायर तो आपलें जिवीत दुसऱयांचेर उपकार करपांतच 
खर्चितलो. खासा देव-देवतांचें काम तो करतलो. अशे तरेन ताजी कीर्त हे 
धर्तरेचेर चंद्र सूर्य आसा मेरेन चकचकत रावतली. 

पंडितानी सांगिल्ले भविश्य आयकून बादशाहाक खोस जाली. ताणे 
पंडिताक हिरे-माणकां आनी पोवनां दिवन निरोप दिलो. 

मोठ्या थाटान राजकुंवराक पाळण्यात घालून ताका हातीम नांव 
दवरले उपरांत राजान आपल्या सरदारांक हुकूम केलो, तुमी आमच्या 


| 


सगळ्या राज्यांत दवंडी दियात, राजकुंवर हातीम ज्या दिसा जल्मला, त्या. 
दिसा ज्यांच्या ज्यांच्या घरांत चलो जल्माक आयला तो आयच्यान म्हज्या | 
हातिमाचो दास. ताच्या आवय- बापायन ताका राजवाड्यांत हाडून पावोवपाचो. | 
त्या बाळकाक सांबाळपाची जबाबदारी आमची आसतली. 

राजाचो हुकून आयकून जांच्या कोणाच्या wala चले जाल्ले तांणी 
ताका हाडून राजवाड्यांत पावयले. त्या दिसा राज्यांत स हजार चले जल्मल्ले. 

त्या सगळ्या बाळकांक सांबाळंक हजारांनी दाई आनी नोकर- 
चाकर दवरले. त्या सगळ्या भुर्यांमर्दी हातीम वाडटालो. सगळ्यांक म्हूण 
नोकर-चाकर दाई दवरिल्ल्यो खऱ्यो पूण तांचे चड लक्ष आसतालें ते 
हातिमाचेर तीं ताका तळटावेल्या फोडावरी जपतातीं. इतलो सांबाळून लेगीत 
एक दीस हातीम दोळे उगडना जालो, दुदय घेना जालो. सगळ्या नोकरा- 
चाकरांक अजाप जालें. ते ad भियेले. आमचेकडेन कितेंय चूक जाली 
काय? ह्या भंयान तांकां कडकडो भल्लो. 

ही खबर बादशाहाच्या कानार पडली. ताणे गोखडेंच पंडितांक 
अपोवणें धाडलें. पंडितांनी येवन हातिमाक पळयलो, आनी थंयची परिस्थिती 
पळयली. तांकां कारण कळळें, तांणी म्हळें, सगळ्या भुरग्याचें ge पियेवन 
जातकच हातीम ge पितलो. पयलीं सगळ्या भुरग्यांक ge पिवयात., 
नोकरांनी रोखडेंच स हजारय भुरग्यांक ge पिवयलें. तेन्ना हातीमानय टूद 
घेतलें. मागीर सदांच त्या स हजार बाळकांवांगडाच हातिमाचें खावप- 
पिवप जावपाक लागलें. तांच्या सांगातान हातीम वाडूंक लागलो. 


२. न्यायप्रिय हातीम 

हातीम मात्सो व्हड जातकच एका घोड्यार बसून एकटोच राज्यांत 
भोंवडेक वतालो. वाटेर कोणाचींय झगडीं झुजां चलतात जाल्यार तो 
थांबयतालो. कोणय गरीब-दुबळ्यांचेर अन्याय करतात जाल्यार तो तांकां 
न्याय मेळोवन दितालो. गरीब लोकांची ताका सदां काकुट दिसतालीं. तांकां 
तो पयलीं आदार करतालो. 

ताणें आपल्या वयाच्या चौदाव्या वर्सा बापायची धन-दौलत्र गरीब 
दुबळ्यांक वांटून दिली. तो जसो जसो वयान वाडटालो तशी ताची बुददय 
तेज जायत गेल्ली. न्याय-अन्याय पारखुपाची ताची शक्तय वाडिल्ली. भर 
दरबारांत बादशाहा कडल्यान कोणाचेरय अन्याय जाता आसत जाल्यार तो 
सडसडीत उबो रावन दाखोवन दितालो. असल्या वेळार तो कोणाचीच भीड 
मुर्वत धरिनासलो. ताच्या ह्या सभावाक लागून बाद्शाहाक आनी दरबारांतल्या 
सगळ्या मानेस्तांक ताची तोखणाय दिसताली. केन्ना केन्नाय बादशाहा ताकाच 
न्याय दिवंक सांगतलो. ताणें केल्लो Past सगळ्यांकच मानवतालो. 
तो देवाक खूब मानतलो. तो म्हणी, ही सृश्ट देवान निर्मिल्या. ताचेर विश्वास 
दवरून आमी कार्य करीत रावपाचें. येस खात्रीन मेळटा., तो राज्यांत 
भोंवडेक वतना आपले हेच विचार लोकांक सांगी. तो म्हणी, हया सैमाची 
सोबितकाय आमी जाता तितली वाडोवंक जाय. 
ती saga उडोवंक जायना. दुसऱर्‍यांचेर अन्याय करून, तांचे पांय ओडून 
आमी मुखार सरूक जायना, तर खासा आपल्या कर्तुबान, हुशारकायेन 
मुखार सरचें. 

दिसान दीस वाडपी हातिमाची कीर्त, आनी ताच्या सोबीत गोमट्या 
रूपाची तोखणाय सगळेकडेन पातळिल्ली. सगळेच ताका पळोवंक, मेळुंक 
सोदताले. ताच्या हातीम हया नांवा परस राजकुंवर येमेन म्हणूनच ताका 
लोक चड वळखताले. हातिमाक राजवाड्यांत रावन सुखां भोगूंक आवड्नासलीं. 
तो सगळ्या राज्यांत उपदेस करीत, लोकांक उजू मार्ग दाखयत भोंवत 
आसतालो. ताका संपत्तीची लेगीत आस नासली. असोच एक दीस भोंवतां 
भोंवतां हातीम रानांत पावलो. पयसूल्यान एक शींव ताचेर गुरगुरत येता तो 
ताका दिसलो. ताचेकडेन हत्यारां आशिल्लीं. तीं बरेतरेन चलोवंकूय ताका 
येतालीं. पूण ताणे मनात विचार केलो, हाचेर खंजीर मारल्यार हो जखमी 


जातलो; सोडून दिल्यार म्हाका खातलो. teat जीव वाटावँक गेल्यार ताचो 
आत्मो कसो शांत जातलो? ताचो आत्मो शांत करप म्हजे पयले काम., 
अशे येवजून तो शिंवा मुखार वचून उबो गवलो. आनी ताणें म्हळें, वनगजा! 
हो हांव आनी म्हजो घोडो तुजे मुखार आसात. तुका जाय ताका खा आनी 
तुजी भूख भागय. हें पळोवन vita लजलो. तकली सकल घालून तो 
हातिमाच्या पांयां म्हऱ्यांत बसलो आनी ताचे पांय चाटूक लागलो. तेत्रा 
हातिमानु ताका परत विनयलो, म्हाका खायना जाल्यार म्हज्या घोड्याक तरी 
खा. तेन्ना शींव तकली सकल घालून रानांत गेलो. 
अशे तरेन हातीम सगळ्यांक उपकार पडटालो. दुसऱ्यांचे बरें करपा 

पासत वावुरतालो. 

हातीम आतां एक बरे सोबीत तरनाटो जाल्लो. ताचे हुशास्क्रायेचें 
तेज ताच्या चेग्याक चडच सोबाय हाड्टालें. आतां ताचें लग्न करचे अशें 
ताच्या आवय-बापायन थारायलें. एकदां थागयलें म्हणटकीर रणयेन वेळ 
केलो ना. देशा देशांतल्या राजकुंवरींचीं चित्रां तिणें हाडून घेतलीं. हातिमान 
तांतलें एक्कय चीत्र पळ्यनासतना आवयक सांगले, हें पळ्य अम्मी! लग्न 
करप, सुखान राज्य करप हें सध्या तरी म्हजें काम न्हय अशें हांव मानतां. 
म्हाका जग भोंवडी करूं जाय. जगांतल्यो बऱ्यो वायट गाजाली पळोवंक 
जाय, तांचो अणभव घेवंक जाय. तेन्ना सध्या कसल्याच बंधनांत म्हाका 
बांदुनाकात. फाल्यांच्यान हांव एकटोच भोंवडेक भायर सरतलों. 

आवय-बापायक अशें सांगून तो खऱयांनीच आपल्या आवडीच्या 
घोड्यार बसून भोंवडेक भायर सरलो. अशेच भोंवडे वेळार ताका मेळिल्ल्या 
हुस्नबानू नांवाचे युवतीच्या सात प्रस्नांच्यो जापो सोदपाक ताणें कशे कशे 
त्रास काडले. ते आमी ह्या फुडल्या वांट्यांनी वाचुंया. 


३. हुस्नबानू 


खूब खूब वर्सापयलीं खुरसन नांवाच्या एका राज्यांत कर्दनशहा 
नांवाचो एक नामनेचो बादशाहा राज्य करतालो. ताच्या दरबारांत आठ 
प्रधान आसले. ते हुशार तशेंच कर्तबगार आसले. त्या राज्यांतले सगळे 
नोकर-चाकरय हुशार आसले, तांचो बादशाहा कर्दनशहा लेगीत न्यायप्रीय 
राजा आसलो. न्याय दितना तो आपलो- पेलो असो भेद करिनासतना न्याय 
दितालो. 

त्याच राज्यांत रावपी बरझाक नांवाचो एक गिरेस्त सौदागर ताचो 
जिवाचो इश्ट आसलो. बरझाकाक एक अपुरबायेची धूव आसली. तिचें 
नांव हुस्नबानू. 

कांय तेंपान बरझाक सौदागर म्हातारो जातकच ताका आपले धुवेची 
चिंता जाली. हुस्नबानू अजून ल्हान आसली. तिका सांभाळपी अशी तिची 
एक दाई सोड्ल्यार आनीक कोण नात्यांची मनशां नासलीं. तेन्ना ताका 
आपल्या इश्टाची बादशाची याद जाली. ताणें राजाक आपोवन आपली 
सगळी धन-दौलत आनी मोगाची धूव ताच्या हातांत दिली. 

राजान बानूक आपले धुवेवरी वाड्यली, ती व्हड जातकच इश्टाचे 
धन-संपत्तीची मातय आस धरिनासतना राजान बानूचे सुवादीन केली. 
बान आपली दाई आनी नोकरांच्या सांगातान बापायच्या वाड्यांत रावंक 


बानूची आवय ती ल्हान आसतनाच मेल्ली. म्हूण ती आपले दाईकच 
आई म्हणटाली. एक दीस तिणें दाईक सांगले, आई! ह्या संवसाराक 
कांयच अर्थ ना. सगळी धन-दौलत गरीब दुबळ्यांक वांटून उडोवन, अल्लाचें 
नांव जपत जिविताचें सार्थक करचें, अशें म्हाका दिसता. तुका fat 
दिसता? 

तिचें उलोवणें आयकून दाईन तिका मायेन tee, - पळे बाय, तूं 
अशीं पिशेंपणां करूंनाका, एका साधूम्हाराजाचे कृपेन म्हाका सात प्रस्न 
खबर आसात. ते सगळे प्रस्न तूं भायल्या दाराचेर बरोवन दवर. जो कोण 
ताच्यो दिस्त जापो दितलो ताचेकडेन तूं लग्न कर. म्हणटकीच तुजें जिवीत 
सुखी आनी समाधानी जातलें. ते प्रस्न अशे- 


१) एक खेप पळ्यलां परत पळोवचेली इत्सा आसा. 

२) बरें कर आनी उदकांत उडय. 

3) कोणाकच फटयनाका. फ़टयल्यार ताचीं mat भोगतलो. 
४) सत उलोवपी सदां सुखी आसता. 

५) कोहनिदा असो आवाज करपी पर्वताची खबर हाड. 


६) पाणकोंबयेच्या तांतया येदें एक मोतीं म्हजेकडेन आसा. ताचे 
जोड्येचो दुसरो घेवन यो. 


७) हमाबाद गिर्दाची खबर हाड. 


दाईन सांगिल्ले सातय प्रस्त आयकून हुस्नबानून म्हळें -हया प्रस्नांच्यो 
जापो दिवपी बुध्दिमान दादलो मनीस मेळप मोटे कठीण काम. तसो कोणय 
मेळळोय म्हूण ताचेकडेन लग्न जावन हांव सुखी जायतच म्हणून आसा? 

frat निराशेन भरिल्लो सूर आयकून दाईन तिका तो साधू कितलो 
श्रेष्ठ तें सांगलें. ताणें सांगिल्लेंवरी वागल्यार तिका खात्रीन सुख मेळटलें, 
अशे म्हणून धीर दिलो. 


४. ढोंगी साधू 

दाईन सांगिल्लेवरी हुस्नबानू जियेताली. एक दीस जनेलांत रावन 
ती रस्तावेली येरादारी पळेताली. इतल्यांत एक जाण्टोसो साधू म्हाराज 
आपल्या शिश्यां सांगातान रस्त्यावेल्यान वता तो तिणें पळयलो. 

ताचे शिश्य ताच्या मार्गार भांगराच्यो आनी रुप्याच्यो विटो दवरताले. 
जमनीक पांय तेंकयनासतना तो साधू तांचेवेल्यान चलतालो. तें पळोवन 
तिका अजाप जालें. तिणें दाईकडेन ताचें कारण विचारलें तिणें सांगलें - 
बाय, हो साधूम्हाराज राजाचो गुरू. तो ताका मेळूंक वता. केन्ना केन्नाय 
राजा लेगीत ताका मेळंक ताचे खोंपीत वता . 

दाईन सांगिल्ली गजाल आयकून बानूक दिसलें आपणेंय ताची भेट 
घेवची. तिणे दाईक विचारलें- आई! तूं म्हणटा जाल्यार हया साधू 
म्हाराजांक आमच्या घरांत आपोवन हांव तांचें दर्शन घेवं? 

दाईन हय म्हणटकच तिणें आपल्या नोकरांकडल्यान साधूक आपोवणें 
धाडलें- तुमचे पांय आमच्या घराक लावन आमकां धन्य करचें. 
साधून तिचें आपोवणें मानून घेतलें आनी दुसऱ्या दिसा येवपाचें उतर दिलें. 
हुस्नबानू खोशी जाली. तिणें आपलो सगळो म्हाल नट्यलो. दिवाणखान्यात 
भरजरी बैठकी घाल्यो. दारांत गुड्यो - तोरणां लायलीं. तरेकवार जिनस 
तयार करून घेतले. आपुणूय नटून- थटून रावली. सगल्या नोकरां - 
चाकरांक नवे कपड़े घालून साधूक येवकार दिवंक तयार रावंक सांगले. 
मोठे श्रध्देन बानू साधूच्या येवकाराक तयार जावन रावली. 

फांतोडेर तिणे चाकरांक त्या साधूक हाडूक धाडले. खरें म्हळ्यार 
तो साधू ढोंगी आसलो. तो भायल्यान जितलो सांत दिसतालो तितलोच 
पातकी आनी नीच आसलो. कसलींय वायट कामां करूंक तो मातय 
अनमन नासलो. ताचे शिश्यय ताचेवरीच आसले. लोकांक त्रास दिवप, 
फटोवप असलीं वायट कामां करूंक तांकां आवडटालीं. पूण मजा म्हळ्यार 
कोणाकच तांचें हें दुसरें रूप खबर नासलें. राजाक लेगीत. म्हणूनच तर 
राजा ताका देवमनीस समजून ताचो भौमान करतालो. बानूचे चाकर 
साधूक आनी ताच्या शिश्यांक घेवन आयले. हुस्नबानून सजयिल्ल्या आसनार 
ताका बसयलो. श्रध्देन ताची पूजा केली. मोल करूंनज अशा हिय्या 
माणकांनी भरिल्लीं ताटां तिणें साधू मुखार दवरून हात जोडून ती उबी 


गावली. तीं ताटां पळोवन साधून नमळायेन सांगलें, हॅ. थन घेवन हाव किते 
करूं? म्हाका ताजो कांयच उपेग ना. व्हर हें सगळे, साधूची ही विगगी 
वागणूक पळोवन बानूक ताचेविशी चडच आदर दिसलो. 

मागीर fact साधूक दुसऱ्या सालांत व्हरून भरजरी कपडे दिले. 
पूण साधून तेय घेतले नात. उपरांत ती तांकां तिसर्‍या सालांत घेवन गेली. 
हें साल चडच सोबीत दिसतालें. जनेलांक मोतयाचें पडडे लाविल्ले. 
सोबीत हांड्यो झुंबरंनी साल नट्यल्लें. भांगराच्या आनी रुप्याच्या ताटांनी 
सुरबूस रूचीक पदार्थ घालून दवरिल्ले. बानून नमळायेन हात जोडून तांकां 
म्हळें- म्हराज! धन, दौलत, भरजरी पोशाक कितेंच तुमी घेतलें ना. घूण 
उपकार करून हांतलें कितेंय खालें जाल्यार म्हाका धन्य दिसतलें . तिच्या 
आग्र्याक लागून खातां अशें भासोवन साधू खावंक बसलो. पूण मर्नातल्यान मात 
तीं सगळीं पक्वानां पळोवन ताचे जिबेक उदक सुटिल्लें. नाचेर केन्ना ताव 
मारतलों अशें ताका जाल्ले. 

तिची सगळीं संपत्ती पळोवन साधूक अजाप जाल्ले. गजापरसय चड 
आशिल्ली तिची संपत्ती कशी लुटची हे चिंतेत तो आशिल्लो. जेवन जातकच 
हुस्नबानूक तोंड भरून आशिर्वाद दिवन साधू आपले खोंपींत गेलो. 

त्या दिसा सकाळच्यान साधूच्या येवकाराची तयारी करपांत हुस्नबानूचे 
नोकर चाकर घोळटाले. साधू येतकच तर तांकां मात लेगीत विसव घेवुंक मेळंक 
नासलो. सगल्यांकच खूब पुरो जाल्लें. ते रोखडेच गाड न्हिदले. साधूक दिवंक 
दवरिल्लीं हिऱ्या - माणकांनी भरिल्लीं ताटां, हेर किमती वस्तू सगळें सगळें 
तशेंच दवरून ते न्हिदिल्ले. 

तो डाकू साधू बरे मध्यानेर आपल्या चाळीस शिश्यांक घेवन बानूगेर 
आयलो. सगळो किमती माल तांकां भायरच मेळळो. तांणी तो सडसडीत 
साकांत Wel. इतल्यांत थोड्या नोकरांक जाग आयली. ते चोणंकडेन 
झगडूंक लागले. साधूचे शिश्यय तयारेनूच आयिल्ले. तांणी थोड्या नोकरंक 
जिवे मारून उड़यले. कांय जाणांक जायबंदी केले. आनी सगळी धनसंपती 
लूटून व्हेली. ह्या बोवाळान हुस्नबानू जागी जाली. तिणें खासा आपणें 
सकाळीं ऊठबस केली त्या साधूचें हें पातकी रूप पळोवन बानूक भयंकर 
राग आयलो. ताका ख्यास्त भोगयतलीच असो निश्चेव करून ती जखमी 
जाल्ल्या नोकरांक घेवन राजवाड्यांत आयली. प्रधानानं तिची waz आयकून 
घेतली आनी राजाक सांगलें- म्हाराज! तुमच्या इश्टाची धूव बान्‌ खासा 


आपूण्च तुमकां कितें सांगूंक सोदता. राजान तिका भितर आपयली. सगळी 
घडिल्ली खबर तिणें राजाक सांगून निमणें म्हळें- म्हाराज! जाका तुमी 
आपलो गुरू मानतात आनी जो आपल्याक कसलीच आस ना अशें 
दाखयता त्या ढोंगी साधूनच हें सगळें नीच काम केलां. आतां कितें तो 
न्याय तुमीच करात. 

तिची खबर आयकून राजा रागान तांबडो जालो. ताणें तापून हुकूम 
सोडलो म्हज्या गुरूची टिंगल करपी हे अस्तुरेची गोमटी आतांचे आतां 
कापून उड्यात. 

प्रधानाक तिची काकूट आयली. ताणें हात जोडून राजाक विनयलें- 
खुदावंत! तुमी आपली खास धूव जाल्लेवरी तिका आजवेर सांबाळिल्लीं. 
तेन्ना अशी भयांकृत खास्त तिका fea नाकात. 

राजान म्हळें - बरें आसा. तूं म्हणटा जाल्यार ही ख्यास्त दिवंनाकात. 
तिका राज्याचे शिमेभायर धांवडावन घालात आनी तिची सगळी संपत्ती 


जप्त करात. 

राजाक खरी खबर सांगूनय राजान उरफाटो न्याय दिलो तें पळोवन 
हुस्नबानूक खूब वायट दिसलें. जड मनान आपले दाईक सांगाता घेवन 
आसा त्या कपड्यांचेरच ती रानांत वचूंक गेली. 


५. तेजस्वी साधूचो साक्षत्कार 

राजची खास्त आयकून हुस्नबानू दाई वांगडा रानांत गेली. चलता 
चलतां तांकां पुरो जालें. तीं दोगांय एका झाडा मुळांत विस्तव घेव॑क 
बसलीं. थंय बशिल्लेकडेन बानून दाईक विचारलें, - आर्ड, देवाचो हावे 
असलो कसलो गुन्यांव केल्लो गे? म्हणून ही खास्त ताणें म्हाका भोगयल्या? 
दाईन तिका समजायली, बाय! मनशाचेँ दैव फिरतकर देवाक दोशी थारावन 
उपयोग ना. 

इतलो वेळ चलून पुरो जाल्ल्यान, आनी तानेन भुकेन कासावीस 
जाल्ल्यान तांकां थंयच न्हीद लागली. बानूच्या स्वप्नांत एक दिव्य साधू 
आयलो. ताणें सांगले, - बाय! तूं अशें दुख्खी जावंनाका. ह्या रुखापोंदा 
धन-संपत्तीन भरिल्ल्यो सात कुडी आसात. त्यो तुका हांव इनाम म्हणून 
दितां तूं हांगाच एक शार तयार करून सुखान राव. 

साधू ना जालो तशी बानूक कच्च करून जाग आयली. Wass 
तिणें दाक उठोवन आपलें सपन सांगले. 
दुसऱ्या दिसा दाईन बानूच्या सपनाचे खरेंपण पळोवंक सांगिल्ल्या जाग्यार 
खणून पळेलें. थंय खरेंच धन आसलें. देवाचे उपकार आठयत बानून तांतलें 
थोडें धन दाईकडेन दिलें आनी बाजारांत वचून थोड़यो गरजेच्यो वस्तू 
हाडूंक सांगलें. त्या भयांकृत रानांत बानूक एकटी दवरून वचूंक दाई तयार 
नासली. 

तेन्ना एक फकीर थंयच्यान वता तो दाईन पळचे. तो बानूचो बापोलभाव 
आसलो. दाईन वळखून ताका Wad आपयलो. ताका सगळी गजाल 
सांगून सामान हाडूंक बाजारांत धाडलो. 
ताणें गरजेचें धान्य, कपडे लत्ते सगळें हाड्लें. घर बांदूंक जाय तें सामान 
आनीं कारागिरांकाय आपोवन हाडले. त्या साधूचे सांगणे प्रमाण थंय कशे 
शार वसोवचें तें हुस्नबानू चिंतूंक लागली. 

हुस्नबानू आशिल्लें तें रान राजा कर्दनशहाचे शिमेंतच येतालें. 
म्हणटकच शार वसोंवक त्या राजाची मान्यताय हाडप गरजेचे आसलें. 
तिणें राजकुंवराचो भेस केलो आनी दरबारांत गेली. राजकुंवराच्या भेसांतय 
बानू खूब सोबीत आनी तेजिश्ट दिसताली. 

बादशहाक भेट म्हणून दिवंक हाडिल्लो नजराणो तिणें ताचेमुखार 


ASS 


दवरलो आनी बादशहाक प्रणाम केलो. राजकुंवराचें तेजिश्ट रूप पळोवन 
. शजाक अजाप जालें. ताका पळयतकूच राजाक ताचेविशीं माया दिसूंक 
लागली. 

राजकुंवरान बादशाहाक सांगलें- म्हाराज! हांव एका वेपाय्यालो 
चलो. म्हज्या भुरगेपणांत म्हजो बापूय दर्याचेर भोंवडेक गेल्लेकडेन वादळांत 
सांपडून मेलो. हांव व्हड जातकच हया राज्यांतच एक शार वसोवंन रावचें 
अशी ताची sear आसली. म्हण तुमचे शिमेवेल्या रानांत एक शार वसोवंक 
हांव तुमची मान्यताय घेवंक आयलां. 

wap ad हें नमळायेचें उलोवणें आयकून राजाक ताचेविशीं 
चडच ओड दिसूंक लागली. राजान म्हळें,- तुका पळ्यतकच म्हाका चलो 
मेळिल्ल्याची खोस जाल्या. म्हाकाय पूत ना. tect राज्य लेगीत हांव 
तुकाच दीन: आतां तूं आनी खंयच वचुं नाका. म्हजोच पूत जावन राव. हांव 
तुजें नांव याहारूशा दवरतां. 

बानून मोटे हुशारकयेन सांगलें, म्हाराज जर तुमी म्हाका आपलो 
पूत मानतात जाल्यार तुमच्या पुताचो हट्ट तुमीच पुर्ण करूंक जाय न्हय? 
राजा कर्दनशाहाक बानूच्या प्रस्नाची जाप दिवंक आयली ना. ताणें मदीं - 
मदीं म्हाका मेळपाक यो अशें सांगून शार वसोवपाक मान्यताय दिली. 
बानून रानांत येवन आपल्या कारागिरांक काम करूंक सांगलें. दोन वर्सा 
खूब AVS करून तांणी एक सोबीत शार तयार केलें. बानून ताचें नांव 
शहाबाद अशें दवरलें. 


६. पातक्यात मेळटा ख्यास्त 

बानू आतां राजकुंवराच्या भेसानच वावुरताली. चड करून ग़ज़ाक 
मेळूंक वतना. एक दीस ती अशीच राजाक मेळूक गेल्ली. थय तिणे त्या 
नकली साधूक पळेलो. तिच्या मनांत एक विचार आयलो. तिणे नमळायेन 
पांयां पडून त्या साधूक म्हळें- म्हागज! तुमच्या सारकिल्ल्या विगी म्हात्म्यान 
म्हज्या घरांत पांय दवरल्यार हांव म्हर्जे व्हड भाग्य समजन. 

साधून तिची विनवणी मान्य केली. साधू वतकच बानून गजाक 
सांगलें, म्हागज! तुमी उपकार करून ह्या शारांतलें बस्झाक वेपाय्याचें बंद 
आशिल्लें घर एका दिसा पुरतें म्हाका दिलें जाल्यार हाव साधूची सेवा 
बरेतरेन करूंक शकतां. 

राजाची मान्यताय मेळटकच थोड्या दिसांनी खूब सामान, धन- 
दौलत घेवन ती बरझाक वेपाय्याच्या घरांत, म्हणचे आपल्या बापायच्या 
घरांत रावंक आयली. साधूक तिणें मानान आपोवणें धाड़लें. सगळो वाडो 
तिंणे शिरंगारलो. साधूक बसूंक हिरे- माणकां जडयल्लें भांगगचें आसन 
दवरलें. ताच्या शिश्यांखातीर रुप्याचे पाट दवरले. 

साधू येतकच- बानून थाटान ताची पुजा केली. मोल करूंनज अशा 
हिऱ्या माणकांनी भरिल्लीं ताटां तिणें भेट म्हणून ताचे मुखार दवरलीं. 
साधून सदचेवरी आपल्याक कांयच नाका म्हणून सांगलें. उपरांत तरेकवार 
मिठाय, पक्वान्नां तिणें ताचे मुखार दवरलीं. तांतले दोन-चार घास खावन 
ताणें म्हळें, साधूक इतलें अन्न खूब जालें, व्हर हें जेवण-खाण. तरी बानू 
ताका आग्रो करीत रावली. तेन्ना ताणें म्हळें, साधूक ईश्वयची सेवा हेंच 
व्हड व्रत. इतलें म्हणून तो ढोंगी साधू उठून गेलो. 

बानूक सगळें खबर आशिल्ल्यान तिणें कोतवालाक पयलींच वचून 
सांगिल्लें, कांय दरोडेखोर आयज आमगेर दरोडो घालूंक येवचे आसात. 
आयची रात तुमी आमकां संरक्षण दियात. 

उपरांत तिणें आपल्या नोकरां-चाकरांक सावध रावपाक सांगून 
सगळी संपत्ती उगड्यारूच दवरून ती न्हिदपाक गेली. मध्यानणात जातकच 
साधू आपल्या शिश्यांक घेवन दरोडो घालपाक आयलो. ताचेर पाळत 
दवरून आशिल्ल्या कोतवालान आनी शिपायांनी तांकां अटक करून व्हेले. 
दुसऱ्या दिसा कोतवालान सगळ्या दरोडेखोरांक दरबारांत हाजीर केले. ताचें 


` मदीं त्या साधूक पळोवन राजाक ताचो संताप आयलो. ताचे खोंपीत वचून 
` सोदतकच कितलीशीच धन-दौलत लिपोवन दवरिल्ली मेळळी. तातूंत बानूचीय 
_ पयलीं व्हेल्ली ती दौलत आशिल्ली. 
ती पळ्यतकच राजाक, आपणें बानूक शिमेभायर धांवडावन घाल्ल्याचें 
दुख्ख जाले. तिच्या बापायक बानूक बरेतरेन सांबाळटलों म्हूण उतर 
दिल्लें. तरीय हांवे बानूचेर केदो अन्याय केलो हो! म्हणून राजा तकलेर हात 
धरून बसलो. 
तेन्नाच बानू माथ्याचो मुकूट काडून राजा मुखार उबी जाली. तिणें 
म्हळे म्हागज! ओगीच च्ख्खी जावंनाकात ही पळ्यात बानू तुमचे मुखार 
उबी आसा. 
राजाक SS अजाप जालें. खोशेन ताणें तिका वेंगेंत घेतली. त्या 
ढोंगी साधूक राजान खर ख्यास्त फर्मायली. राजा आतां बानूक कसोच 
वचूंक दिना जालो. बानून राजाकच आपल्या नव्या म्हालांत रावंक आपयलो. 
तिचें आपोवणें मानून राजा तीन दिस मेरेन आपल्या सांगात्यां सकट 
शहाबादाक बानूगेर वचून रावलो. 
ware येवकार दिवंक सगळें शार बानून शिरंगारिल्लें. तिचें वैभव 
पळोवन राजाक अजाप जालें. तीन दीस मेरेन तिणें मेजवान्यो दिल्यो. 
नाच- पदां, कव्वाल्यो अशो तरेकवार कार्यावळी दवरिल्ल्यो राजा परत वता 
तेन्ना त्या दिव्य साधूच्या साक्तात्कारान मेळिल्ली सगळी दौलत तिणें राजाक 
नजराणो म्हूण घेवचेली विनवणी केली. frat आग्रो पळोवन राजान ती 
घेतली. पूण राजाचे नोकर जेन्ना तें धन काडपाक म्हूण थंय गेले, तेन्ना थंय 
सगळ्याक सोरोप आनी विंचू दिसूंक लागले. 
ही बातमी कळटकूच राजान म्हळें बानू, देवान ही दौलत फक्त 
तुजेखातीर दिल्या. ती आमकां उपकारा पडपाची नही. तूं खोशेन ती भोग. 
अशें सांगून राजा गेलो. 
ती दौलत खर्चून बानून व्हडल्यो धर्मशाळा बांदल्यो. थंय प्रवासी 
येतकच प्रत्येक वेळार ती हाजीर रावन तांची वेवस्था पळेताली. तिच्या हया 
उदारपणाची कीर्त आनी बऱ्या सभावाची नामना सगळे धर्तरेर पातळिल्ली. 


७.राजकुंवर मुनीर आनी हातिमाची भेट 

हुस्नबानुची नामना खारमीझ शारात रूपेस्त आनी विव्दान गजक वर 
मुनीरशहाक कळ्ळी. तिका पळोवचेली आस ताका लागली. ताणें एका 
चित्रकाराक बानूकडेन वचून तिचें हुबेहूब चित्र काडून हाडपाक सांगले. ते 
प्रमाण चित्रकार भोंवत भोंवत शहाबाद शारांत आयलो, आनी एके धर्मशाळेत 
रावलो. | 

थंयच्या नोकरांनी ताका बरे तरेन येवकार दिलो. ताचे इत्सेप्रमाण 
तांणी ताका हुस्नबानू म्हऱयांत व्हेलो. बुरख्या आडसान ताचेकडेन उलयतना 
fact ताचे भेटेचें कारण विचारलें, ताणें सांगले, हांव एक चित्रकार, तुमचे 
सेवेक हाजीर जालां. बानून ताका दवरून घेतलो. 

कांय दिसा उपरांत बानूक आपलें एक चीत्र काडून घेवचेशें दिसलें 
तिणें चित्रकाराक म्हालांत आपयलो. तो एक खांपो चित्रकार आसलो. ताणें 
बानूक एके उंचायेचेर उबी केली. सकयल उदकाचे आयदन दवरलें. तातूंत 
तिचें प्रतिबिंब पळोवन, आपलें सगळें कसब पणाक लावन तिचें हुबेहूब 
चित्र काडलें. उपरांत ताणें आपले कुडींत येवन त्या चित्राची आनीक एक 
प्रत काडली. एक प्रत बानूक दिवन दुसरी ताणें आपलेकडेन दवरुली. 

कांय दिसांनी चित्रकारन बानूकडेन घरा वचपाची परवारनी मागली. 
बानून ताका इनाम म्हणून भरपूर संपत्ती दिवन निरोप दिलो. तो चित्रकार 
सरळ उठून खारामीझ शारांत आयलो. ताणें बानूचे चित्र राजकुंवर मुखार 
cate. थंय घडिल्ली सगळी गजाल ताणें राजकु वराक सांगली. बानुचें 
मनभुलोवणें चित्र पळोवन राजकुंवर पिसो कसो जालो. तिका खासा वचून 
पळोवची अशें ताका दिसले. 
शिकारेक वतां अशें सांगून तो खारमीझ शायांतल्यान भायर सरलो. भोंवत 
भोंवत तो शहाबाद शारांत पावलो. थंयचे धर्मशाळेंत तो रावलो. धर्मशाळेचे 
रिती प्रमाण सगळे नोकर चाकर ताचे सेवेक लागले. पूण राजकुंवर मुनिणन 
तें नाकारलें. ही गजाल बानूक कळटकच तिणें चवकशी केली. 

राजकुंवर मुनिरान म्हळें, तुजे सारके गुणी, उदार आनी सोबीत 
अस्तुरेकडेन लग्न जावचें हया हावेसान हांव तुका ASH आयलां . 

बानून दुखेस्त सुरान म्हळें, ना ही गजाल शक्य ना. हांवें विचारिल्या 
सातय प्रस्नांच्यो जापो जो कोण खऱ्यो खऱ्यो दितलो ताचे लागींच लग्न 
जावपाची हांवें प्रतिज्ञा केल्या . 

जावपाची हांवें प्रतिज्ञा केल्या . मुनिरशहान ते प्रस्न कसले ते तिका 


| विचारलें. बानून सांगलें, एकवेळ पळयलां परत पळोवंचेली इत्सा आसा 


अशें म्हणपी मनशाची खबर हाडप हो म्हजो पयलो प्रस्न्स हाची जाप 
हाडटकच हांव तुका दुसरो प्रस्न सांगतलीं. अशे तरेन सातय प्रस्नाच्यो 
जापो दिल्यार हांव तुजेकडेन लग्न जावंक शकतां . 

राजकुंवरान बानुचें चित्र बरोबर घेतलें एका वर्साभितर जाप घेवन 
येतां अशें सांगून तो गेलो. 

ताणें एका फकिराचो भेस केलो. तो मोटे उमेदीन जाप सोदूंक 
भायर सरिल्लो. ताका भोंवून भोंवून पुरो जाल्लें. तरीकय जाप मेळूं नासली. 
तो मात्सो निर्शेल्लो. इमाम शाराच्या लागसार पावतकच तो मात्सो विसव 
घेवंक एका रूखा मुळांत बसलो. बानूविशीं विचार मनांत येतकच ताका 
रंडूंक येवंलागलें. 
येमेन देशाचो राजा हातीम त्याच वेळार भोंवता भोंवता शिकारेच्या निमतान 
थंय आयिल्लो. ताणें एका मनशाचो रडपाचो आवाज आयकलो. आपल्या 
सेवकाक ताणें चवकशी करूंक धाडले. 

सेवकांनी सांगले, म्हारज! एक फकीर रूखा मुळांत बसून रडटा. 
कारण विचारल्यार सांगना. 

हातीम खासा आपूण उठून त्या फकिरा म्हऱ्यांत गेलो. ताणें म्हळें, 
तरनाट्या! तुका पळयल्यार तूं व्हड घराब्यांतलो सो दिसता. हया फकिराच्या 
भेसांत तूं रानां-वनांत कित्याक हेडटा? 

हातिमाक पळोवन मुनिराक दिसले, हो कोणय तरी व्हड मनीस 
आसूंक जाय. ताणें नमळायेन म्हळें, हांव अन्न वस्त्राच्या उणावाक लागून 
दुखी ना. काळजाचे पिडेन म्हजी अशी दशा केल्या. हातिमान ताका धीर 
दिलो, तुजें दुख म्हाका कळळें जाल्यार हांव म्हजे परीन तें ना करपाचो 
यत्न करीन . 

मुनीरान हुस्नबानूचें चित्र हातिमाक दाखोवन सगळी गजाल सांगली. 
हातिमान मात्सो विचार करून म्हळें, आरे, तूं मातय चिंता करूनाका, हांव 
तिच्या सातय प्रस्नांच्यो जापो सोदून हाडटां आनी तुका बानू मेळोवन 
feat . 


उपरांत ते दोगय शहाबादेंत वचून बानूक मेळळें. बानून तांकां 


येवकार दिलो. तेन्ना हातिमान म्हळें, अस्तुरे, तुज्या अप्सरेवरी रूपाचेर हो 
पिसो ला ५ तुज्या प्रस्नांच्यो जापो दितल्याकडेंन तूं लग्न जातली 
म्हणटकीच हाची इत्सा पुराय जावची ना. हाचे वतीन हांवें तुज्या प्रस्नाच्यो | 
जापो दिल्यो जाल्यार तूं हाचेकडेन लग्न जावशीत? . | 
बानून नमळयेन सांगले, देव मनशा! तुमचें उलोवणें आयकल्यार | 
दिसता तुमी येमेन देशाचे राजकुंवर हातीमच आसूंक जाय. तुमचे सांगणे | 
भायर हांव ना. 
तेन्ना हातिमान दोन गवाय हाडून तांचे अ जाल्ले 
उलोवणें बरोवन घेतलें. आपूण परत येसर थंयच दवरून 
घेवपाक ताणें तिका सांगलें. बानू खोशेन तयार जाली, आनी पयलो प्रस्न 
तिणें हातिमाक सांगलो. 
ioe सगल्यांचो निरोप घेवन हातीम पयल्या प्रस्नांची जाप सोदूंक भायर 
सरलो. 


E 
i ८. पयलो प्रश्न 
देवाचेर भावार्त दवरून हातीम पयल्या प्रस्नाची जाप सोदूंक भायर 
सरलो. तो एका भयांकृत रानांतल्यान वतना ताणें पळयलें, एक लांडगो एका 
_ हरणाक धरूंक धांवतालो. तें पळोवन हातिमान आडडून म्हळें, आरे आरे 
लांडग्या! त्या बाबड्या हरणाक मारून खायनाका. पाडसा वेल्या मायेन 
तिच्या पान्यांतल्यान द्द गळटा पळे. तें आयकून लांडग्यान we, हे म्हान 
' दादल्या! तुका हरणाचो इतलो पुळको आयला ताचेवेल्यान तूं हातिमच 
` आसूंक जाय! 
लांडग्याचें उलोवणें आयकून अजापान हातिमान म्हळें, आरे व्वा! 
तुका कशें कळ्ळें? लांड्ग्यान म्हळें, सगळ्या सजीव प्राण्यांचेर दया करपी 
हातिम शिवाय आनी कोणच ना, अशें आमचे जातींत फामाद आसा ताचे 
वेल्यान हांवे हो अदमास केलो. म्हाका आता खूब भूक लगल्या म्हाका 
खावपा दिवपाची तुजी जबाबदारी. 
तुका कितें खावपाक जाय तें माग. हातिमान म्हळें 
मासा शिवाय हांव आनी कांयच खायना. लांडग्यान सांगले. 
हातिमान रोखडीच आपली मांडी चिरून लांडग्याक मासाचो एक Heat 
काडून दिलो. खोशी जावन लांडग्यान ताका खंय वता तें विचारलें. हातिमान 
ताका सगळी खबर सांगली. 
लांडग्यान tea, त्या मनशाक हांवे अजून पळोवंक ना. पूण तो 
TA आशिल्ल्या रानांत रावता अशें हांवे आयकलां. हांगच्यान बरें चलून 
वतकच मुखार दोन रस्ते मेळटात. तांतल्या दाव्या हाताच्या रस्त्यान वतकच 
तें रान मेळटा. इतलें सांगून लांडगो गेलो. 
मांडयेचें मास कापून दिल्ल्यान हातिमाक खूब त्रास जाताले. सणसणपी 
मांडी घेवन ताच्यान चलूंक लेगीत जायनासलें. घुंवळ येवन तो थंयच 
झाडामुळांत पड्न रावलो. 
सांजवेळा कोल्याचें एक जोडपें आपलें भक्तय घेवन थंय आयलें. 
कोलयेन थंय हातीम न्हिदला तो पळेलो आनी उबगून म्हळें, जालें, आतां 
हांगाय मनशां येवंक लागलीं. आमी आतां होय जागो बदलचो पडलो. 
कोल्यान We, हो मनीस तूं समजता तसलो न्हय. सगळ्या प्राणी मात्रांचेर 
दया करपा पासत खासा इश्चरान ताका निर्मिला 


II 


कोलयेन अजापन म्हळें, तुका कशे कळ्ळे? 

कोल्यान तिका हातिमाची सगळी खबर सांगली. “4 
काडून दिवन तो आतां वळवळत हांगा न्हिदला. 

कितंय उपाय करून ताका बगे कर. कोलयेन काकुळटेन 
सांगलें. 
कोल्यान म्हळें, हाका हे व्यथेतल्यान सोडोवपाक उपाय हांव i 
आतां हांव माझनद्राना नांवाच्या यानांत वचून पागे नांवाच्या सुकण्याचों 
मेंदू घेवन सात दिसां भितर येतां. ते मेरेन तूं हाका सांबाळ, इतलें सांगून 
कोलो गेलो. 

हातीम सगळें आयकतालो पूण ताच्या आंगात हालपाचें लेगीत 
त्राण नासले. तो तसोच ओग्गी पडून रावलो. 

कोलो भोंवत भोंवत माझनद्राना रानांत पावलो. थंय एका झाडा 
मुळांत पारो सुकणें न्हिदिल्लें. ताका मारून ताची तकली तोंडांत धरून 
घेवन कोलो, हातीम आशिल्लो थंय आयलो. पारोचो मेंदू हातिमाक लायतकच, 
वराभरांत ताची मांडी पयलीं वरी जाली. सावदां आसून लेगीत तुमी म्ह जेर 
उपकार केलो. पूण ते पासत पारो पक्षाचो जीव घेतलो हें बरे जालें ना. 
हातिमान म्हळें. 

कोल्यान नमळायेन सांगले, ते पासत हांव देवा लागी माफी मागतलों. 

हातीमान कोल्याक किते जाय तें मागूंक सांगलें. कोलयेन टुखेस्त 
सुरान सांगलें, एक वागूट सदां आमचीं पिलां खाता. ताका मात्शे जाग्या! 
घाल. आनीक आमकां कायंच नाका. 
कोलयेचें उलोवणें आयकून हातीम वागटाच्य बिळा म्हऱ्यांत आयलो. ताणे 
वागटाक बरेतरेन समजावपाचो यन केलो. पूण तें आयकूंक तयार नासले 
. निमाणे हातीमान रागान ताची बोचकुलां दांत कापले. वागटान रडून ताक 
विचारलें, आता हांव म्हजें भक्ष्य कशें मेळोवं? थंयच आशिल्ल्या कोल्यार 
सांगलें, हांव आसा मेरेन वागटाक सांबाळटलों तूं चिंता करूंनाका. 

हातीम थंयच्यान वचूंक भयर सरलो. कोल्यानय ताचे वांगडा येवपार्च 
इत्सा प्रगटायली. हातिमान ताका व्हेलो ना. तेन्ना कोल्यान सांगलें, त्या बांये 
आशिल्ल्या रानांत वचूंक दोन वाटो आसात. तांतल्या लागींच्या स्त्यान 
वचपाक भंय आसा. तूं पयसुल्ल्या रस्त्यान चल. 
हातीमान हांसून सांगलें, देवाची कपा आसल्यार कसलो भंय? हांव लागींच्याच 


ES ताचें धिटायेचें उलोवप कोल्याक आवडलें. हया मुखावेल्या 
स्त्यान गेल्यार तुका चार रस्ते मेळटले. तांतल्या उजव्या हाताच्या रस्त्यान 
.गेल्यारच तूं बांयो आशिल्ल्या रानांत पावतलो. अशें सांगून कोलो कोलयेक 
घेवन गेलो 

एक म्हयनो सुमर प्रवास करतकच ताका चार रस्ते मेळळे. देवाचें 
नांव घेवन हातीम उजव्या हाताच्या रस्त्यान चलूंक लागलो. मात्सो मुखार 
वतकच ताका एकेकडेन खूब वास्वेलां दिश्टी पडलीं. तांच्या राजान भासाभास 
करपा पासत तांकां थंय आपयल्लीं. 

इतल्यांत कांय वास्वेलांनी हातीमाक पळेलो. ताका धरून तांणी 
राजामुखार उबो केलो. राजान ताचें राजबिड़ें रूप आनी वैभव पळोवन 
ताका भौमनान शारांत व्हरूक सांगले. रानांतली सभा सोंपवन वास्वेलांचो 
राजा आपल्या म्हालांत आयलो. रोखडोच सेवकांनी हातीमाक ताचे मुखार 
उबो केलो. 

राजान ताका विचारलें, येमेन देशाच्या राजकुंवरा, आपलें राज्य 
सोडून तूं राना-वनांत कित्याक हेडटा? 

हातीमान ताका आपले भोंवड़ेचें कारण सांगलें. तें आयकून राजान 
म्हळें , तुजे हांगा येवप म्हळ्यार म्हाका व्हड फायदो. म्हजे वाडिल्ले 
चलयेक एक सुंदर थळ चलून आयलां. हातीम थोड़ो वेळ ओग्गी रावलो. 
मागीर ताणें सांगले, तुमचो आनी म्हजो संबंध कसो जुळटलो? 

राजान म्हळें, म्हजी Ya तुजेच जातींतली. इतलें सांगून राजान 
सेवकां वांगडा हातीमाक राजकुंवरीक tow भितर धाडलो. राजकुंवरी 
एकादे अप्सरेवरी दिसताली. पूण हातीमाक इतले बेगीत लग्न जावपाचें 
नासलें. ताणें जाक नमळायेन सांगलें, म्हाराज! तुमी सार्वभौम राजे, हांव 
एक सादो मनीस, म्हणून तुजे धुवेकडेन हांवे लग्न जावप योग्य न्हय. राजा 
हातीमाक कसोच सोडून तयार नासलो. राजाचो चड्च आग्रो पळोवन 
हातीम येवजणेंत पडलो. लग्न जाल्यार आपलें काम पूर्ण जावचें ना हें तो 
जाणा आसलो. तो ओगी राविल्लो पळोवन राजान म्हळें. तुवें म्हजी सांगणी 
आयकली ना जाल्यर हांव तुका बंदखणीत घालतलों. तरीय हातीम ओग्गो 
उबो रावलो. तें पळोवन राजान ताका बंदखाणींत उडयलो. दोन सप्तकां 
अन्न उदका शिवाय ताका बंदखणींत दवरतकच , एक दीस ताका दरबारांत 


हाडलो. सेवकांनी ताका उदक आनी बरीं बरीं फळा हाडून दिलीं, हातीमान 
गेखडेंच पोटभर खावन घेतले. उदक पियेलो. गेखवडें च गजान ताका लग्नाविशी 
विचारलें. हातीम परतय ओग्गी रावलो. रागान सजात ताका परत बंदखर्णीत 
घालो. 

बंदखणींत ताका एक दीस सपन पडले. एका फकिरान येवन ताका 
सांगले, हातीम! वांस्वेल कन्येकडेन रोखडोच लग्न जा. आनी भोंवदेक 
वचपाची मान्यताय घे. ना जाल्यार हो वांस्वेलगजा तुका बंदखणींतच | 
दवरतलो. मागीर तुजें काम कशे जातलें? इतले उलोवन तो फकीर नाच 
जालो. 

हातीमान सपनाचेर बरो विचार केलो, आनीं लग्नाक मान्यताय 
दिली. राजान व्हडा दरबाज्यान तांचे लग्न केलें. तांकां गवंक एक सोबीत 
वाडो दिलो. 

थंय हातीमाक गोड, रसाळ तरेकवार at मेळटालीं. पूण मनशांचे 
जेवण मेळनासलें. ताणें सेवकांकडल्यान जेवणाचे सगळें सामन हाडून 
घेतले. तो स्वता रांदतालो आनी बायलेसकट जेवतालो. अशें तरेन स म्हयने 
तो थंय रावलो. 

एक दीस हातीमान बायलेक आपल्या कामाची सगळी खबर सांगली. 
तें जातकच रोखडोच परत येतलों अशें उतर ताणें बायलेक दिलें.बायलेचो 
हातीमाचेर विश्वास आशिल्लो. तिणें बापायची मान्यताय घेवन ताका निरोप 
दिलो. 

थंयच्यान कांय दीस चलून वतकच तो निर्जन अशा वाळवंटांत 
पावलो. त्या रेंवटांतल्यान वतना ताका एका आकांताच्या हारान धरलो. तो 
हार म्हळ्यार रेंवेची एक दोंगुल्लीच समजून हातीम ताच्या म्हर्‍्यांतल्यान 
वतनाच हारान ताका गिळिल्लो. आपूण अजगराच्या पोटांत पावलां हें 
कळटकच ताणें देवाक गाराणें घालपाक सुरू केलें. 

हातीमाचे बायलेन तो वतना ताच्या फेट्यांत एक जादूचो मोती 
दवरिल्लो. तो मोती ज्याचेकडेन आसता ताका कसल्याच विखाची, उज्याची 
बादा जायना. हारान हातीमाक गिळटकीर तो भितर तसोच उरलो. हाशक 
ताचे त्रास जावंक लागले. ताणें ताका अशिल्लो तसो भायर उडयलो. तीन 
दिसां उपरांत हातीम बरे भाशेन भायर आयलो. 


RRs Cans 


| ` देवाचे उपकार आठोवन हातीम मुखार चलूंक लागलो. वाळवंट सोंपतकच 
एक न्हंय लागली. हाराचे लाळेत भरिल्ले कपडे तो थंय धुवूंक लागलो. 
 इृतल्यांत अर्दे आंग मनशाचें आनी अर्दे आंग नुस्त्याचें आशिल्ली, एक 
मत्सकन्या येवन हातीमाक घेवन उदकांत गेली. 

उदकांत पावतकच हातीम बेशुद्ध जालो. तो सावचीत जातकच 
ताणें पळेलें तो एका सोबीत म्हालांत आसलो. वोदोळची ती मत्सकन्या 
ताचें मन रिझयताली. हातीम साबुद्धीर आयिल्लो पळोवन ती आपले कडेन 
लग्न जा म्हूण ताचे फाटीक लागली. पयलो अणभव गांठीक आशिल्ल्यान 
हातीमान हांसून तिका आपले भोंवडेचें कारण सांगलें. काम पूर्ण जातकच 
आपूण तुजी इत्सा पूर्ण करतां अशें तिका उतर दिलें. निराश मनात ते 
मत्सकन्येन ताका हाडून न्हंयचे देगेर पावयलो. 

थंयच्यान चलत चलत तो एका पर्वताकडेन पावलो. थंय व्हड व्हड 
रूखाचें दाट रान आसलें. थंयचे थंड शितल सावळेंतल्यान तो खोशेन 
चलूंक लागलो. थंय गोड आनी थंड उदकाचे झरे आसले. विसव घेवंक 
वचत थंय बांक आशिल्ले. हातीमाक खूब पुरो जाल्लें. एका बांकार बसतनाच 
ताका गाढ न्हीद लागली. 

थोड्या वेळान त्या जाग्याचो धनी येवन हातीमा म्हऱ्यांत बसलो. 
कांय वेळान हातीम जागो जालो. ताणें थंय बशिल्ल्या धनयाक नमस्कार 
केलो. धनयान हातीमाची चवकशी केली. हातीमान आपली सगळी खबर 
सांगली. ताका बांयो आशिल्ल्या रानांत वचूंक जाय हें आयकतकच धनयान 
म्हळे, खरेंच तुका पिशें लागलां आसूंक जाय म्हूण तूं थंय वचूंक सोदता. 
आजवेर जितले लोक थंय test, तांतलो एकलोय परत येवंक ना. तरीय 
तुका थंय वचूंकच जाय जाल्यार हांव सांगता तशें कर. 

थंय भयांकृत इंदूजाल आसा. एक फावंट तूं तातूंत घुस्पलो जाल्यार 
तुजी केन्नाच सुटका जावची ना. हें लक्षांत दवर. त्या रानांत खूब रूपेस्त 
बायलो आसात. तूं थंय वेतकच त्यो तुजे भोंवतणी जमतल्यो. कोंग्य़ा 
केसाची एक सोबीत अस्तुरी पळोवन तुजें मन चळूंक लागतलें. पूण 
मनाचेर ताबो दवरल्यार तूं रोखडोच बांयो आशिल्ल्या रानांत पावतलो. 

ते उलयता आसतनाच. सेवकांनी जेवणाचीं ताटां हाडून तांचेमुखार 
दवरलीं. दोगय जेवले. थोडो वेळ Gat करतकच धनयान ताका आपल्या 


वाडयात व्हरून न्हिदपाचे कुडींत पावयलो. दुसर्‍या दिसा त्या धनयाचों 
निरोप घेवन हातीम प्रवासाक भायर सरलो. कार्य दीस चलतकच ताका एक 
निवळ उदकान भरिल्लें सोबीत ae लागलें. तो थंय थांबतकच एक अप्सर 
उदकांतल्यान आयली आनी ताका हाताक धरून उदकांत घेवन गेली. पाय 


जमनीक लागतकच हातीमान दोळे उगडले. आपूण एके सोबीत बागेत | 


आसां अशें ताका दिसलं. 

हातीम हांगाची, थंयची सोबाय तेळीत वचँ लागलो. इतल्यांत हजारँनी 
अप्सर ताचे भोंवतणी जमल्यो. तांतली दर एक अप्सग ताका भुलोवचेलो 
यन्न करताली. पूण हें सगळें इंद्रजाल हें खबर आशिल्ल्यान हातीम तांची 
पर्वा करिनासताना मुखार वेतालो. 

इतल्यांत एके तरणाटेन ताचो हात धरलो आनी एका रनजडीत 
म्हालांत घेवन गेली. थंय एक रनजडीत आसन आशिल्ले. ताचेर SH 
हातीमान पांय दवरकच व्हडल्यान आवाज जालो.पूण थंय मातय लक्ष 
दिनासताना हातीम धिरान त्या शिंवासनार बसलो. थोड्या वेळान एक खूबच 
सोबीत अशी अस्तुरी हातीमा शेजरा येवन बसली. तिणें तोडांर बुरखो 
काडून तिचें रूप तोखेवचें अशे हातीमाक खूब फावटी दिसलें. पूण हातीमान 
आपल्याचेर ताबो दवरलो. 

हातीम त्या शिंवासनार बसत पसून नाच गायन चालूच आसलें. णत 
जातकच तें साल सूर्य उदेल्ले वरी उजवाडान भरलें. पूण दिवे मात खंवच 
दिसनासले. ते इंद्रजालाचे दिवे आसले. 

थंयच्या अस्तुऱ्यांनी ताका खावंक पिवंक दिलें पूण त्या पदार्थांनी 
हातीमाचें पोट भरलें ना. थंयचीं अजापां पळ्यत्त तो तीन दीस थंयच बसून 
रावलो. 

चवथ्या दिसा नकळत हातीमान थंयचे एक अस्तुरेचो हाता धरलो. 
इतल्यांत शिंवासनांतल्यान एक बायल आयली. तिणें हातीमाचेर एक मूठ 
मारली. हातीम शुध्द वचून जमनीर पडलो. थोड्या वेळान दोळे उगड्न तो 
हेवटेन तेवटेन पळोवंक लागलो. आपूण एका वसाड रानांत उबो आसां 
अशें ताका दिसलें. तेंच बांयो आशिल्लें रान जातलें असो ताणें अदमास 
केलो. इतल्यांत एक खेप पळयली, परत पळोवचेली इत्सा आस असो 
आवाज ताणें आयकलो. रोखडोच तो त्या आवाजाचे दिशेन चलपाक 


at सात आठ दीस चलत रावलो. निमणे णवव्या दिसा ताका एक 
जाण्टो मनीस जमनीर जाम जावन पडिल्लो दिश्टी पडलो. हातीमान ताचे 
म्हऱ्यांत वचून ताची सगळी चवकशी केली. ताणेंय हातीमाची खबर घेतली. 
` हातीमाची खबर आयकून ताणें म्हळें, तूं इतले दीस जाच्या सोदांत वणवण 
करून हेड़टा तो हांवच. तूं हांगा बस, तुका सगळें सांगतां. हातीम त्या 
_ जाण्टेल्या मुखार बसलो. इतल्यांत तांचे मुखार जेवणाचीं ताटां आनी उदक 
तयार जालें. दोगय पोटभर जेवले. 
उपरांत त्या जाण्टेल्यान आपली खबर सांगली. हांव एक फावट 
एका सोबीत तळ्याचे देगेर उबो आसलों. इतल्यांत एके सुंदरेन येवन म्हाका 
त्यांत व्हेलो: थंय एक सोबीत बाग आसली. बागेंतलीं अजापां पळ्यतासतना 
हजारांनी सुंदरी आयल्यो. तांणी म्हाका एका रलजडीत शिंवासनार व्हरून 
बसयलो. तेन्ना बुरखो घेतिल्ली एक बायल म्हजे मुखार येवन उबी रावली. 
तिका पळोवन हांव भुल्लुसलों आनी तिच्या तोंडावेलो बुरखो हांवे पेल्यान 
काडलो. ती खूब म्हळ्यार खूबच सुंदर आसली. ती हांसली. ad तिच्या 
हाताक धरून तिका म्हजे म्हऱ्यांत बसोवचो यल केलो. तेन्नाच शिंवासनांतल्यान 
एक बायल येवन तिणें म्हजेर खोंट मारली. ते बरोबर हांव ह्या रानांत येवन 
पडलीं. 
ते सुंदरीचेर म्हजें मन जडलां म्हूण हांव रात दीस ह्या रानांत भोंवत 
तिका सोदतां. हें सांगतां सांगतां तो रडूंक लागलो आनी म्हणूंक लागलो, 
जे हांवे एक फावट पळेलां, तें परत पळोवचेली इत्सा आसा. 
ताची सगळी खबर आयकून हातीम ताका घेवन त्या तळ्या म्हर्‍यांत 
गेलो. ताणें ताका सांगलें, आतां एक बायल येवन तुका तळ्यांत घेवन 
वेतली. थंयच्यो अप्सरांवरी बायलो तुका व्हरून शिंवासनार बसयतल्यो. 
थंय तुजे म्हय्यांत बुरखो घेतिल्ली रूपवती येतली. तुवें तिचो बुरखो काडलोना 
जाल्यार तूं जें पळोवंक सोदतां तें तुका दिसतलें. पूण तिचो हात धरल्यार 
मात परत पयलीं वरी दुखी जावन हांगा येवन पडटलो. 
जाण्टेल्याक इतलें सांगून हातीम पयल्या प्रस्नाची जाप मेळिल्ल्याचे 
खोशेंत परत त्याच पर्वतार आयलो. थंयच्या धनयाक सगळी घडिल्ली 
घडणूक सांगून आपल्या मावोड्या गेलो, थंय एक म्हयनोभर रावन तो 


हुस्नबानू म्हऱ्यांत गेलो. तिका ताणें इंद्रजालाची सगळी खबर सांगली. 
खबर आयकून बानून सांगले, तुजी गजाल खरीच म्हणून कळटा. आतां तो 
आवाज येना. | 

उपरांत हातीमान तिका दुसरो प्रस्न विचारलो. काम पूर्ण जाले बगर | 
आपूण विसव घेवचोंना असो ताणें निश्रेव केल्लो. बानून ताका दुसरे प्रस्न 
सांगलो. बरें कर आनी उदकार उडय अशीं अत्ता ज्या मनशाच्या दाशर 
आसात, ताणें कसले सत्कृत्य ( बरें काम) केलां तें म्हाका सांग. 

हया प्रस्नाविशींची हेर माहिती घेवन हातीम बानू आनी मुनिरशहाचो 
निरोप घेवन प्रवासाक भायर सरलो. 


९. दुसरो प्रश्‍न 
हुस्नबानून पयल्या प्रस्नाची जाप मेळटकच दुसरो प्रस्न हातिमाक 
श्‍ हातिमान तिका विचारलें, बरें कर आनी उदकार उडय हीं 
अक्षरां जाच्या दारार बरयल्यांत तो मनीस रावता खंय? बानून सांगलें 
उतर दिकेक आशिल्ल्या मार्दम नांवाच्या शारांत तो मनीस रावता 
f बानूची जाप आयकून हातीम उत्तर दिकेचे भोंवडेक भायर सरलो 
वतां वतां तो एका अटंग्य रानांत पावलो. थंय एक मनीस बसून रडटा तें 
पळोवन ताका ताची काकूट आयली. हातिम ताचे म्हऱ्यांत वचून ताची 
वासपूस करूं लागलो. त्या मनशान म्हळें, म्हाराज! म्हजें दुख कोणूच ना 
करूंक शकनात. बेठेंच तुमकां सांगून आनी कितें उपेग? 

हातिमान नमळायेन ताका परत विचारलें. तेन्ना ताणें म्हळें, हांव एक 
बेपारी. हांगाच्यान दोन कोसांचेर आशिल्ल्या शारांत हांव गेल्लों. थंय हारिथ 
नांवाच्या एका वेपाऱयाची सोबीत चली हांवें पळ्यली. तिचेर test मन 
जडलां. हांवें तिका मागणी घालतकच तिच्या बापायन सांगलें, म्हजी धूव, 
तिणें विचारिल्ल्या तीन प्रस्नांच्यो जापो जो सांगता, ताचेच कडेन लग्न 
जातली., तसो तिणें निश्चेव केला. तेन्ना तूंच वचून तिचेकडेन उलय. 
वेपाऱ्यान अशें सांगताकच हांव ते सुंदरीक मेळळों आनी म्हजो 
हेत सांगलो. तेन्ना तिणें म्हळें, म्हज्या प्रस्नाच्यो जापो सांगल्यो जाल्यार 
हांव तुजेकडेन लग्न जातलींच. पूण, तूं जापो दिंवक शकलो ना जाल्यार 
तुजी सगळी संपत्ती म्हजी जातली. हांवे तिची अट मानली. तिणें म्हाका 
तिचे तिनय प्रस्न सांगलें. पयलो प्रस्न असो, हया शारा लागसार एक घोल 
आसा. थंय कितें कात आसा ताचो सोद घेवप. दुसरो प्रस्न असो, आज 
म्हाका उपकार पडटा अशें हांवें कांयच करूं ना हें म्हणपी मनशाचो 
सोद लावप आनी तिसरो प्रस्न म्हळ्यार, महापरी गंधर्व कन्येकडेन आशिल्लो 
शहामोरा नांवाचो हिरो हाडून वेपाऱ्याचे धुवेक दिवप. 
तिचे हे तिनय प्रस्न आयकून हांव निरास जालों. म्हाका कांयच 
सुचना जालें. हांच्यो जापो म्हज्यान दिवंक जावच्यो ना म्हणून हांवे म्हजी 
सगळी धन संपत तिका दिवन, हांव हया रानांत येवन रडत बसलां. 
हातिमाक ताची काकूट दिसली. ताणें म्हळें, म्हाका ते वेपाय्याले 
धुवे म्हऱ्यांत SL हांव तुजी इत्सा पुर्ण करतां. 


SSSI 


उपरांत ते दोगय जाण शारात गेले. त्या मनशा हातिमाक = | 
म्हऱ्यांत व्हेलो. सगळी खबर विचारून जातक? तिणे आपले तिनय 
सांगले. हातिमान म्हळें, तुज्या प्रस्नांच्यो हावे जापो दिल्यार तू ह 
सांगता त्या मनशावांगडा लग्न जावंक तयार आसा, जाल्यार तशी 
बगेवन दी. बापायक विचारून तिणें तसो करार केलो. मागीर तिणें विचारलें, 
समज तुवें म्हज्या प्रस्नांचो जापो हाडल्यो नात, जाल्यार हांव तुका किते 

ख्यास्त करूं? हातिमान सट करून सांगले, म्हजेकडेन द्रव्य ना. पूण 
अपेस आयलें, जाल्यार तूं म्हजे कुडीचे तुका जाय ते भोग कर. | 

उपरांत हातिम आपल्या दुखेस्त इश्टाक मेळ्ळो आनी ताका सगळी 
गजाल सांगून धीर दिलो. वेपाय्याचे चलयेन ती घोल दाखोवंक आपले तीन 
मनीस हातिमा वांगडा धाडले. तांणी घोल दाखयली आनी ते गेले. 

हातिम घोलींत भितर गेलो. खूब दीस चल्ले उपरांत ताका मुखार 
मात्सो उजवाड दिसलो. पूण थंय कोणूच नासलो. 

तो फुडें फुडें वचत रावलो. मुखार ताका एक रान लागलें. थंय 
हातिमान बदाम खाले, उदक पिलो. मात्सो फुडें वतकच ताका कांय राकेसांनी 
धरलो आनी खावपाची तयारी केली. तेन्ना तांचेमदल्या एकल्यान सांगले, 

आमी हाका खाल्यार राजा आमकां खर ख्यास्त दितलो. 

ख्यास्तीचें नांव आयकून सगळें राकेस पळून गेले. थोड्या वेळान 
दुसऱ्या राकेसांची टोळी थंय आयली. तेय हातिमाक जिवानशीं मारूंक 
सोदताले. इतल्यांत तांच्या मुखेल्यान सांगले, आमची राजकुंवर बरी ना 
तिका मनशांनी उपाय केल्यार ती बरी जातली अशें हांवें आयकलां. हाकां 
आमी मारू नये. 

थंयच्यान मुखार वतकच ताका दुसरें एक शार मेळ्ळें. थंयच्या 
राकेसांनी ताका धरून आपल्या सरदारा म्हऱ्यांत व्हेलो. तांचो सरदार दुखेस्त 
तोंड करून बशिल्लो. ताणें उबगून म्हळें, हाका आनी गरजे भायर कित्याक 
धरून हाडला? आत्तांच्या AMT हाका सोडून दियात. ताच्या टुखेस्त 
तोंडाक पळोवन हातिमान ताका कितेंय पुणून दुख्ख आसूंक जाव हें 
ताडलें. ताणें ताका कारण विचारलें. सरदारान सांगले, म्हजे बायलेक दिश्टी 
पडना. कितले उपाय केले पूण कित्याचोच गुण आयलोना. हातिमान ताका 
सांगलें, हांव खात्रीन तुजे बायलेक बरी करतां. 


= उलोवणें आयकून सरदाराक खोस जाली. ताणें ताका 
म्हालांत व्हेलो. तिका पळोवन हातिमान सांगलें, हांवें तुजें काम 
तूं म्हाका राजा म्हऱ्यांत व्हरशी? सरदारान रोखडेंच मान्य केलें. 
वांस्वेल कन्येन दिल्लो मोती झरोवन तें उदक तिच्या दोळ्यांक 
तिका दिसूंक लागलें. 

हातिमाच्या उपायान आपली बायल बरी जाली हे खोशेन सरदारान 
आग्रो करून दवरून घेतलो. उपरांत ताणें ताका राजागेर व्हेलो. 
सरदारान राजाक सांगलें, म्हाराज हो एक दयाळू मनीस. वैजकशास्त्रांत 
तरबेज आसा. म्हजे बायलेक हाणें एका दिसांत बरी केली. अशे तरेचो वैज 
Bid अजून मेरेन पळोवं ना. तें आयकून राजान म्हळें, म्हाकाय पोटखाण्याची 
पिडा आसा. कितले उपाय केले. पूण गूण येना. म्हाकाय कितेंय उपाय 
सांग. 

हातिमान राजाक बारकायेन तपासलो. म्हाराज, तुमी जेवतात थंय 
आपयात म्हाका. मागीर हांव उपाय सांगन. राजान आपूण जेवतना हातिमाक 
.आपयलो. 

| हातिमान राजाच्या ताटांतलो एक नग काडून धांपून दवरलो. उपरांत 
सुमार वरा भरान तो राजामुखार व्हेलो. तातूंत खूब किडे आसले. ते पळोवन 
हातिमान सांगले, तुमच्या जेवणाक नोकरांचे दोळे लागतात. म्हणून तुमकां 
पोटखाण्याची पिडा लागल्या. तुमी जेवतना कोणाकच म्हऱयांत घेवंनाकात. 
राजान ताणें सांगिल्लेवरी करतकच तो पुराय तरेन बरो जालो. 

राजान खोशी जावन हातिमाची कितेंय sear आसल्यार विचारलें. 
हातिमान सांगलें, म्हार, तुमच्या सगळ्या बंदयांक मेकळे करात. आनी 
हाचे मुखार कोणाकच केन्ना बंदखणींत घालुं नाकात. राजान ताची सांगणी 
रोखडीच मानली. उपरांत राजान ताका आपले बरे नाशिल्ले चलयेची खबर 
सांगली. हातिमान तिकाय तपासून वखद दिलें. तिका इल्लीशी साखर आनी 
उदक पियेवंक दिलें. तेन्ना तिका मात्शी तरतरसाण आयली. तीन दिसा 
भितर ती सारकी बरी निवळळी. राजान खोशेन ताका मोलादीक हिरे- 
माणकां दिलीं. हातिमान तें सगळें धन धर्मशाळेंत राविल्ल्या त्या तरनाट्याक 
दिलें. गुहेंतली सगळी खबर ताणें वेपाऱ्याचे कन्येक सांगली. तिच्या पयल्या 
प्रस्नाची जाप मेळिल्ली. 


हातिम दुसऱ्या प्रस्नाची जाप सोटूक भायर सरलो. सकाळ हे 
पुरे जाल्लो हातिम एका झाडा मुळांत विसव धेवक बसलं. थोड्या 
थंयच्यान लागींच आशिल्ल्या एका गांवांत तो गेलो. बिरेस्तार मेरेन तो 
रावलो. बिरेस्तार दिसा तीं उतरां आयकतकच हातिम तांचो सोद 
भायर सरलो. 

बरेच दीस चलून वतकच तो एका खेड्यांत पावलो. थंय ताष 
गांवकार एकठांय बसून रडटात ते पळेले. हातिमान तांकां किते जालां त 
विचारलें. एकल्यान सांगले, दर बुधवार दीस हया गावांत एक | 
येता, आनी आमच्यांतल्या एकटयाचो बळी घेता. आज पाटलाच्या हन 
एकसुऱ्या गुणेस्त चल्याचो बळी दिवपाचो दीस. ताका वाटावपाचों आमचे 
कडेन कांयच उपाय ना म्हणून आमी हांगा रडत बसल्यात. | 

हातिमाक तांची काकूट दिसली. ताणें सांगलें, तुमी अशें दुख 
करीत बसनाकात. हया बुधवार दीस त्या राकेसाक मारून हांव तुमचेवेलें 
अरिश्ट ना करतां. 

तो राकेस आसा तरी केदो? अशें विचारतकच पाटलान ताचें 

चित्र काडून दाखयलें. राकेस खुबूच मोठो आसलो. शस्त्रान तो मरचो 
नासलो. हातिमान एका हारशेकाराकडल्यान खूब व्हड असो एक हारसो 
तयार करून घेतलो. गांवच्या लोकांच्या आदारान ताणें तो हारसो राकेस् 
येवच्या जाग्यार उबो करून दवरलो. व्हडलो चादर वयल्यान घलून तो 
धांपून दवरलो. मागीर हातिमान तांकां सांगलें, राकेसाक हांव कसों मारता 
तें जांकां पळोंव जाय ते आज रातचे म्हज्या वांगडा येयात. पाटलाचों 
चलो रोखडोच तयार जालो. पाटलान ताका आडायलो. ताणे बापायक 
सांगलें, बाबा, एक अनवळखी मनीस म्हजे पासत वळख- देख नासतन 
आपलो जीव त्रासांत घालता. आनी हांव ताका सांगात दिवंक लेगीत ताजे 
वांगडा वचूं नाका? 

पाटलाक ताचें म्हणाणें पटलें गांवकऱ्यांक घेवन तोय तांचेवांगड। 
गेलो. सगळे लोक सांजवेळचेच लिपून रावले. वेळ जातकच राकेस 
व्हडान आङ्डत येवंक लागलो. सगळे भियेवन पळपाचे तयारेंत आसले 
पूण हातिमान तांकां आडावन दवरले. Wha बरोच व्हड आसलो. ताचें पोट 
नगारो कशें आशिल्लें. तोंड मात इल्लेंशें. हातिमाक ताका पळोवन हांसपाव 


>>> 


Fr लागलें. राकेसाच्या तोंडांतल्यान उजो भायर सरतालो. तो लागीं 
पावलो तसो हातिमान हळूच हारशावेलो चादर काडलो. राकेसाची नदर त्या 
_ हारशार पडटकच तो भियेलो. आनी एक भयांकृत राकेस आपल्याक मारूंक 
आयला तें पळोवन ताचेर आकांत आयलो. भंयान ताची जीब ताळ्याक 
चिकटली. ताका उस्वास लेगीत काडूंक येना जालो आनी तो थंयच मरून 
पडलो. 
एका सादया युक्तेन येदया व्हडल्या राकेसाक मरिल्लो पळोवन 
सगळ्यांक खूब्ब घोस जाली. गांवकर्‍यांनी ताका इनाम म्हूण धन दिलें 
आनी प्रवासाचे कारण विचारले. हातिमान तांकां सगळी खबर सांगली. तेय 
लोक दर बिरेस्तारक तो आवाज आयकताले. पूण तांका ताजें कारण खबर 
नासलें. तो दीस नेमको बिरेस्तार आसलो. 
हातीम रातचो पाटलागेर रावलो. थंय ताणे तो आवाज आयकनाफुडें, पाटलाचो 
निरोप घेवन तो आवाजाच्या दिकेन वचूं लागलो. 
सेगीत दोन म्हयने चलतकच ताका एक दोंगुल्ली लागली. वयर 
चडटकच थंय कांय मनाशां ताका दिश्टी पडलीं. पूण हातीम लागीं पावतकच 
तीं संगमरवरी मूर्ती जालीं. तो दीस बिरेस्तार आशिल्ल्यान हातीम रातचा 
थंयच रावलो. रात जातकच त्या मूर्तीचे परत मनीस जाले. भरजरी भेस 
Hed ते सिंवासनार बसून अमृत पिताले. तांच्यातलो एक मनीस मात 
आंगाक गोबोर माखून जमनीर पडिल्लो. ताका कोणेच अमृताचो एक थेंब 
लेगीत दिलो ना.आनी ताजी चवकशीय केली ना. 
इतल्यांत तो SST व्हडान म्हणूं लागलो, जें म्हाका आज 
उपकारा पडटा अशें हांवे कांयच केलें ना. 
दुसऱ्या प्रस्नची जाप मेळळी म्हणून हातिमाक खोस जाली. 
इतल्यांत थंय जेवणाची ताटां आयली. सगळे जेवंक बसले. एक पान 
उल्लें. ताजेर तांणी हातिमाक बसयलो. सगळे रूचीन जेवताले. त्या दुखी 
मनशाचेर ताचें लक्त लागून उरिल्लें. 
तो मनीस आपल्या ताटांतलें कुसके अन्न खातालो. जेवन जातकच 
रावनज जावन हातिमान तांकां ast कारण विचारलें. तांणी म्हळें, तोच 
सांगतलो, विचार ताका. ताच्या म्हऱयांत वचून हातिमान ताका विचारलें 
ताणें उदास जावन म्हळें, इश्टा कितें सांगू? हांव पयलीं जितो आसतना 


हांचो धनी आसलों. खूब चामटो आसलों हांव. एक पैसो लेगीत केन्ना 
दान- धर्मा पासत वगडायलो ना. पूण म्हजे हे नोकर चाकर मात दान-धर्म 
करताले. म्हाका ही खबर कळटकच हांवें तांकां खूब तापयलॅ. पूण तांणी 
दान करप सोडलें ना. वेल्यान दान केल्यार सदगती मेळटा अशें म्हाका 
सांगताले. पूण हांव तांचो हेत पूर्ण केलो ना. एक फावट हांव तांकां घेवन 
खारमिझ शारांत वतालों, वाटेर चोरांनी आमकां मारून थंयच पुरले. सध्या 
आमी सगळे मेल्ले मनीस. हावें दान-धर्म केल्लो जाल्यार हांवय हांचेवरी 
सुखी आसपाचो. 

ताजी गजाल आयकून हातिमाक वायट दिसलें. ताणें म्हळें, तुमकां 
हया यातनेंतल्यान सोडोवपाचो कितेंय उपाय आसल्यार सांगात. हांव म्हजेपरीं 
यल करतां. 

त्या मनशान tee, हांव चीन देशांत रावतालों. थंयच्या म्हज्या 
घरांत हांवें खूंब धन पुरून दवरलां. ताची कोणाकच कांयच खबर ना. 
म्हजे नातू भीक मागून पोट भरतात. तें पुरून दवरिल्लें धन काडून ताचा 
एक वांटो म्हज्या नातवांक दिवन उरिल्लें धन जर दान केलें जाल्यार म्हजी 
हातुंतल्यान सुटका जातली. 

हातिमान ताचे सांगणेप्रमाण करपाचें ताका उतर दिलें, आनी ता 
चीन देशांत वचूंक भायर सरलो. वतां वतां एक दीस ताका तान लागली. 
थंय लागीं आशिल्ले एके बांयचेर तो गेलो. हातीम थंय पावचे पयलींच 
बांयतल्यान एक सोरोप येवन उदक काडपी मनशाक ओडून घेवन बांयत 
गेलो. ताका भायर काडपापासत फाटलो-फुडलो विचार करनासतना हातिमान 
बांयत उडी घेतली. 

TIA तळाक पावतकच ताका दिसलें, तो एका सोबीत पोरसांत 
उबो आसा. लागींच एक रलजडीत बंगलो आसलो. तो त्या बंगल्यांत गेलो. 
थंय मनीस रूपांतलो एक ब्रह्मराकेस न्हिदिल्लो ताणें पळयलो. ताका जागोवपाक 
म्हणून हातीम मुखार सरलो. इतल्यांत अचकीत तो सोरोप ताजेर झुडून 
आयलो. हातीमान मोठे हुशारेन ताचें तोंड धरलें. 

इतल्या बोवाळांत ब्रह्म राकेस जागो जालो. ताणे गरड घालून म्हळें, 
म्हज्या नोकराक पयलीं सोडून दी. हातिमान रोखडेंच सांगले, हाणे एका 
मनशाक ओडून हांगा हाडला. ताका सोडल्यारच हांव हाका सोडीन. 

हातिमाचें धिटायेचें उलोवणें आयकून राकेसान त्या सोर्पाक म्हळें, आरे! 
_ तुका जाणें धरला तो खूब बळिश्ट मनीस. तूं ताका तुज्या तोंडातल्यान भितेर 
वचूंक दिवंनाका. 

राकेसाचें उलोवणे आयकून हातीम सोरपाच्या तोंडांत वचपाचो यत्न 
करु लागलो. सोरपान वेळ काडनासताना ताका गिळून उड्यलो. ताच्या 
पोटांत हातिमाक एक काळोसो भाग दिसलो. ताणे तो तलवारीन कापल्या 
बरोबर एकदम गडगडाट जालो आनी सगळे कडेन उदकच उदक जालें. 

थोड्या वेळान हातीम दोळे उगडून हेवट्यान- तेवट्यान पळोवंक 
लागलो. तेन्ना ताका दिसले, तो एका मळार उबो आसा आनी हजारांनी 
मनशां बाबडीं तोंडां करून ताजे भोंवतणी उबी आसात. हातिमान तांची 
चवकशी करतकच, सोरपान ओडून हाडिल्लीं तीं सगळीं जाणा म्हणपाचें 
ताका कळळें. ताणे तांकां सांगले, त्या सोरोपाक हांवें मारून उड्यलो. 
तुमी आतां तुमच्या घरा चलात. हातिमाचें उपकार आठोवन ते सगळे 
मनीस आपापल्या घरा गेले. 

हातीम थंयच्यान फुडले वाटेक लागलो. थोडे दीस चल्ले उपरांत 
ताका वाटेर एक शार मेळ्ळें. थंयच्या शिपायकांनी ताका बंदी करून तांच्या 
राजा मुखार Sat केलो. 

राजान ताका सांगले, हया वाठारांत tact प्रवाशाक म्हजी धूव 
तीन प्रस्न विचारता. तांच्यो जापो सारक्यो दिल्यो ना जाल्यार ती ताका जितो 
मारता. पूण तुमी हांगा खंयच्यान आयल्यात? हातिमान सांगले, हांव 
येमेन देशांतल्यान हांगा आयलां. पूण तुमी वाटसरूंचो असो छळ कित्याक 
म्हणून करतात? राजान दुखेस्त सुरान सांगलें, म्हजे धुवेमुखार आमचें 
कांयच चलना. ती कोणाचेंच आयकना. एका वेळार अदालतबाद म्हूणून 
हया शाराक वळखताले. आतां तुज्यान तरी तिचें मन वळोवंक जाता जाल्यार 
पळे . 


हातिमाक पळोवन खोशेन राजकुंवरीन इश्टिणींक म्हळें, हो रूपेस्त 
युवक बऱ्या कुळांतलोसो दिसता. पूण हाणें लेगीत म्हज्या प्रस्नांच्यो जापो 
दिल्यो नात जाल्यार ताचोय जीव घेवचोच पडटलो . 

हातिमान राजकु वरीचे करणेविशीं तिच्या इश्टिणींक विचारलें. 
इश्टिणींनी सांगले, सदांच रातची राजकुंवरीक भृतबादा जाता. मागीर ती 


कित्याय Gad बडबड़न वाटसरूंक कसलेय प्रस्न विचारता. तांच्यो जापो 
आजूनय कोणेंच दिवृंनात. तुमी तिका पिशाच्च बादॅतल्यान मेकळी केली 
जाल्यार आमी तुमचे उपकार केन्नाच विसरचीँनात. 

इतल्यांत जेवपाची तयारी जाली. पूण हातीम जेवंक गेलो ना. 
हातांत घेतिल्लें काम पूर्ण केले शिवाय तो जेविनासलो. पयलीं मिश्टात्र 
खावंक बसल्यार काम सादना असो तांचो भावार्थ आसलो. त्या दिसा रात 
जातकच हातिमाक राजकुमारी मुखार बसोवन तिचीं चाकरां भायर गेलीं. 

थोड्या वेळान राजकुंवरीन हातिमाक पळोवन सांगले, आतां म्हज्या 
प्रस्नांच्यो साराक्यो जापो तुवें दिल्यो नात जाल्यार तुका फुकट मरचें 
पडटलें. खबर आसा मूँ? हातिमान हय म्हणटकच तिणें रोखडेंच 
विचारलें, दर्यात जीव-प्रांण्याची उत्पत्ती कशी जाता? 

हातिमान सांगले, जमनीर प्राण्यांक जशी हवा मेळटा आनी तांची 
उत्पत्ती जाता. तशी उदकांत लेगीत हवा आसता. ताका लागून दर्यात प्राण्यांची 
उत्पत्ती जाता, उदकांत जीवनांक उपयोगी अशे सगळे गुणधर्म आसतात., 

पयल्या प्रस्नाची जाप मेळटकच तिणें दुसरो प्रस्न विचारलो, सगल्या 
फळांतं श्रेश्ठ फळ Gad? Yano हातिमान सट करून सांगले. 
रोखडोच तिणें तिसरो प्रस्न विचारलो. सरल्या प्राण्यांक नाका आसतना 
मेळटा तें कितें? मरण. तें कोणाकच नाका आसता पूण कशेंच चुकना. 
हातिमाची जाप सोंपतकच राजकुंवरी बेशुध्द जावन पडली. तिच्या हातांतल्यान 
एक तांबड्या रंगाचो सोरोप हातिमाचेर फोंऽस, फों$स करून भायर सरलो. 
वांस्वेलकन्येन दिल्‍लो मोती ताचेमुखार धरतकच तो शांत जालो. हातिमान 
ताका एके बाटलेंत घालून वाड्या भायर व्हरून पुरलो. 

कांय वेळान राजकुंवरी सावचीत जाली. हातिमाक आपले म्हऱ्यांत 
पळोवन तिणें आपल्या दासींक आपयलीं. हातिमाविशीं तांचेकडेन चवकशी 
करतकच तांणी सगळी गजाल तिका सांगली. दुसऱ्या दिसा हातिमाक जितो 
पळोवन राजाक खोस जाली. हातिमान राजाक रातची घडिल्ली सगळी 
घडणूक सांगली. खोशेन राजान ताका आपले चलयेकडेन लग्न जावपाचो 
आग्रो केलो. हातिमान राजाक आपूण कसल्या कामापासत भोंवड़ी करतां तें 
सांगले, आनी म्हळें, लग्न जातकच तुमी म्हाका म्हज्या कामाक वचूंक 
दितलें जाल्यार हांव लग्न जायन. 

= सांगणी मानून घेतली. उपरांत ताचें थाटामाटान आपलें 
लग्न केलें. हातीम तीन म्हयने मेरेन राजवाड्यांत खोशेन रावलो. 
सगल्याचो निरोप घेवन तो राजा म्हऱ्यांत आयलो, ताणें राजाक 
सांगलें, तुमची धूव आवय जावपाची आसा. तिका चलो जालो आनी ताका 
आपल्या बापायक मेळन शें दिसलें, जाल्यार ताका म्हज्या राज्यांत धाडून 
'दियात. आतां वांचून उरलों जाल्यारच आमची भेट जातली. 

थंयच्यान हातीम चीन देशांत वचूंक भायर सरलो. चीनांत पावतकच 
तो युसुफाच्या नातरांक मेळळो. तांका सगळी गजाल सांगली. तांचो ते 
गजालीचेर मातय विश्वास बसलो ना. तांणी हातिमाक राजा म्हऱ्यांत व्हेलो. 
' राजान ताची सगळी खबर आयकून म्हळें, एक तर हो फट उलयता ना 
जाल्यार हो पिसो तरी आसूंक जाय. शंभर वर्सा पयलीं मेल्लो मनीस हाका 
मेळटलो तरी कसो? 

हातिमान हात जोडून म्हळें, म्हाराज प्राणी मरप म्हणजे ताचो देह 
ना जाता. आत्मो अमरच उरता. युसूफ म्हाका मेळना जाल्यार ताचें घर 
' चीनांत आसा. तातूंत संपत्ती पुरून दवरल्या. ती कोणाक कशी वांटची, हयो 
खबर म्हाका कशो कळळ्यो? 

हातिमाचे सांगणेचें खरेपण करूंक खासा राजा युसुफागेर आयलो. 
आपले मुखारच ताणें खणूंक लायलें. थंय खऱ्यांनीच संपत्ती आशिल्ली. ती 
पळोवन राजा अजापभरीत जालो. राजान युसुफाचे इत्शे प्रमाण ताचे 
संपत्तीचो एक वांटो ताच्या नातवांक दिलो. उरिल्ली संपत्ती दान-धर्मात 
खर्च करची म्हणून हातिमाक सांगलें. हातिमान ती थंयच्या गरीब- दुबळ्यांक 
वांटून दिली. उपरांत तो राजाचो निरोप घेवन आदालतबाद शारांत आयलो. 

हातीम घरा पावातकच थोड्याच दिसांनी ताची बायल बाळांत जावन 
तांकां चलो जालो. ताचें नाव सामील दवरलें. कांय दीस थंय रावन 
हातीम क्ष्वेतांचे दोंगुल्लेचेर आयलो. बिरेस्तारा दिसा सदचेवरी सगळे पुतळे 
जिते जाले. तांचेमदीं युसूफय आनंदान वावुरता तो हातीमान पळयेला तेन्ना 
युसूफ ताचे म्हऱ्यांत आयलो आनी ताचे उपकार मानले. हातीम थंयच्यान 
फुडल्या प्रवासाक लागलो. वतां वतां ताका भुकेन कासावीस जाल्लो एक 
सुणो दिसलो. काकुटेन हातिमान ताका उबारलो. ताका घेवन हातीम 
लागसारच्याच एका खेड्यांत गेलो. थंयच्या लोकांकडेन अन्न-उदक मागून 


हातिमान ताका खावयलें. पोट भरतकच सुणो मात्सो तरतरीत = 
हातिमाचे पांय चाटंक लागलो. हातिमान मायेन ताचे फाटीवेल्यान ह 
फिरयलो. तेन्ना ताच्या हाताक कितें तरी लागलें. ताणें सुण्याचे तक? 
परतन सारके सांसपिलें. पळे जाल्यार एक खिळो मारिल्लो. हातिमाक खूब 
वायट fact. ताणें तो खिळो ओड़न काडलो. ते बरोबर एक अजाप जालें 
त्या सुण्या जाग्यार एक रुपेस्त तरनाटो उबो आसलो 
अजापभरीत जावन हातिमान ताका विचारलें, तुका सुणो कोणे 
केलो? हो खिळो काडटकच F परत मनीस कसो जालो? त्या तरनाठयान 
म्हळें, सांगतां, पूण पयलीं म्हाका हे भयांकृत परिस्थितींतल्यान तुव भायः 
काडलो म्हणून तुजे उपकार मानतां. हांव एका वेपाऱ्याचो पूत. ताणें वेपारांत 
खूब धन-दौलत मेळ्यली. ते संपत्तीचो हांव एकटो-एकसुरो वारस. म्हज्य 
बापायन tea एके सोबीत अस्तुरेकडेन लग्न केलें. बापायच्या मरण 
उपरांत हांवे तें सगळें धन फोल्गां मारून सोंपयलें. मागीर क्रितेंय वेपार धंदे 
करतलों म्हूण हांव चीनांत गेलों. हेवटेन म्हजी बायल एका हबशी चाकराच्य 
मोगांत पडली. हांव परत येतकच तिणें एका मांत्रिकाकडल्यान हो मंत्रिल्ल 
खिळो हाडलो. हांव न्हिदिल्लो आसतना तिणे तो म्हजे तकलेक मारलो 
तेन्नाच्यान हांव असो सुणो जावन भोंवतां. 
ताची खबर आयकून हातिमान ताचें घर खंय तें विचारून घेतलें. त 
सुरी नांवच्या शारांत रावतालो. हारिथ वेपाय्याचे धुवेच्या प्रस्नाच्यो जापो 
दिवंक हातिमाक त्याच शारांत वचूंक जाय आसलें. हातिमान ताका वांगड 
घेतलो 
हातिमान त्या तरनाट्याक सांगलें, हो खिळो सांबाळन व्हर आर्न 
तुजे बायलेचे तकलेक मार. म्हणटकच तीय सणें जातली 
तो तरनाटो मध्यानेर आपल्या घरा पावलो. जागे जाल्ल्या नोकरांव 
ताणें कुरवेन ओग्गी रावंक सांगलें आनी हळच आपले कडींत गेलो. थंर 
ताची बायल त्या हबशी नोकरावांगडा न्हिदिल्ली. ताका संताप आयलो. ताणे 
थंयच ताची तकली कापून उड़यली. वेळ काडिनासतना रोखडोच बायलेचे 
तकलेक खिळो मारलो. तेबरोबर ती aur जाली 
त्या युवका वांगडा येवन हातीम ताच्या areata एक दीस रावलो 
दुसऱ्या दिसा तो धर्मशाळेंतल्या इश्टाकडेन गेलो. ताका घेवन तो हारिथाच 

: _ धुवेम्हऱ्यांत गेलो. तिका सगळी घडणूक सांगतकच तिणें म्हळें, 
तुजी सांगणी खरी आसूंक जाय. आतां तो आवाज बंद जालो. आतां 
प्रस्न आयकात. महापरी गंधर्वाचे धुवेलागीं आशिल्लो मोलादीक 
हिरो म्हाका हाडून दियात. 

तिचो प्रस्न सारको बरो आयकून घेवन हातीम थंयच्यान भायर सरलो. 
` महापरी गंधर्वकान्या खंय मेळ हाचेविशीं चिंततां चिंततां ताका एकदम 
_ शकेसांचो राजा फारोक्याश हाची याद आयली. रोखडोच तो फारोक्याशाक 
. वचून मेळ्ळो. ताणें ताका बरेतरेन येवकार दिलो आनी येवपाचें कारण 
विचारलें. हातिमान ताका सगळी गजाल सांगली. राकेसराजा फारोक्याशान 
' म्हळे, आरे हातीम, मानवीशक्ती भायलीं कामां तूं कशीं करूंक सोदता? 
महापरीच्या राज्यांत आमी लेगीत वचूंक शकनात. थंय तू कसो वतालो? 
हातिमान tea, खासा इश्वरच teat राखणदार आसतना म्हाका fad 
अशक्य आसा? तुमी मार्ग मात सांगात. 

शकेसाच्या राजान आपलो एक चाकर हातिमावांगडा धाडलो. परी 
राज्याचे शिमेमेरेन ताणें हातिमाक पावयलो. हातीम परत ये सर थंयच 
रावपाची ताच्या राजान ताका आज्ञा केल्ली. 

हातीम थंयच्यान एकटोंच काफ पर्वताचे लागसर पावतकच वयर 
आशिल्ल्या राखणदार राकेसांनी ताका पळयलो. कोण तरी मनीस तांच्या 
राज्यांत आयला तें पळोवन तांणी ताका विचारलें , आरे, ये तूं खंयच्यान 
आयला? हातीमान सुरी शारांतल्यान म्हळ्या बरोबर ते हांसले. तांणी 
विचारलें, तुका हारिथ कन्येन धाडला आसतलो त्या fear खातीर. हिरो 
बिसर तूं. तुका आपलो जीव मात वगड़ावचो पड़टलो. अशें म्हणटां 
म्हणटांच तांणी Sat पेट्यलो आनी तातूंत हातिमाक उड्यलो. पूण वांस्वेल 
कन्येन दिंल्ल्या त्या मोतयाक लागून उजो पालवलो. 

हातीमाक जितो पळोवन तांकां अजाप जालें आनी ताचो रागय 
आयलो. तांणी ताका रोखडोच cata उड्यलो. हातीम उदकांत पडटकच 
एका व्हङल्या नुस्त्यान ताका गिळळो. ताच्या पोटांत हातीम हांगा थंय फिरू 
लागलो. त्या मोतयाक लागून ताका कांयच जायनासलें. नुस्त्याक मात ताचे 
त्रास जात्ताले: थोड्या वेळान नुस्त्यान ताका हाडून देगेर उडयलो. हातीमाक 
खूब भूक लागिल्ली. तेन्नाच त्या राखणदारांनी हातीमाक पळयलो. हातीमान 

म्हळें, कळळे मूँ तुमकां? म्हाका गखपी खासा देव आसात. 
कोण्ण म्हजो केस लेगीत वांकडो करूँक शकनात. आतां कितॅय तरी 
खावपाक दियात. म्हाका भूक लागल्या. एका राखणदाराक ताची काकूट 
दिसली. ताणें बाकीच्यांक म्हळें, खऱ्यांनी हाचेर देवाचीच कृपा आसूंक 
जाय. हाका आमी खावंक पियेवंक दिवंया. हातीमान तांकां आपले तरेळवार 
अणभव सांगलें. तांकां हातीम खूब आवडलो. तांणी ताका दवरून घेतलो. 
एक दीस हातीमन आपूण कित्यापासत आयलां तें सांगले. 


एका मनशाक तांच्या राज्यांत आलाशिरो दिलो, हें कळळ्यार तांची | 


राणी तांकां मारून उड़यतली आसली. हो भ॑य तांणी हातीमामुखार उक्तायलो. 
आमी तुमचे राणयेकडेन या. हो मनीस दर्यावेळेर मेळ्ळो अशें तिका 

सांगात. मुखार fad जाता तें पळोवया. हातीमान तांकां धीर दिलो. ते 
हातीमाक घेवन राजवाड्यांत गेले. 

तांचे भितल्लो एकटो राणये म्हऱ्यांत गेलो आनी हातीमान सांगिल्लें 
तशें तिका सांगलें. राणयेक ताका दुसऱया दिसा दरबारांत हाडपाचो हुकूम 
केलो. एक खूब सोबीत तरणाटो गंधर्व राज्यांत आयला ही बातमी 
वाऱ्यावरी सगळ्या राज्यांत पातळळी. महापरीची एक मसनापरी म्हूण दासी 
आसली. तिका हसनापरी नांवाची एक रूपेस्त धूव आसली. तांच्या राज्यांत 
आयिल्ल्या त्या BUST तरणाट्याक पळोवचेली तिका इत्सा जाली. पूण 
पळयतली कशी? ती चिंतेस्त जावन विचार करूं लागली. तेन्नाच एके 
दासीन तिका सांगले, तूं तुजे आवयची मान्यताय घे. तो तरणाटो ज्या 
रस्त्यान येतलो ATT आमी रावन ताका पळोवया हसनापरी आवयक विचरून 
ते दासी वांगडा दयदिगेर वचून रावली. मागीर हळूच जंय हातीमाक बंदी 
करून दवरिल्लो थंय गेली. थंयच्या राखणदारांचेर मोहिनीविदेचो प्रयोग 
करून हातीमाक घेवन गेली. 

न्हिदिल्ल्या हातीमाचें मनभुलोवणें रूप पळोवन ती भुल्लुसून गेली. 
तो जागो जातकच तिणें ताका आपलेकडेन लग्न जावचो आग्रो केलो. 
हातीमान थंय येवचेलें कारण सांगून म्हळें, तूं तो मोलादीक हिरो area 
दिवशीत जाल्यार हांव तुजे लागीं लग्न जायन. तिणें म्हळें, खरें म्हळयार 
तो हिरो देव-देवतांक लेग्तीत मेळप कठीण. पूण तुमी मनीस कल्पनेच्या 
बळार कांय मांडणी करशात जाल्यार तुमी तो मेळोवंक शकशात. त्या दिसा 


| 


| तिणें हातीमाक आपल्यागेर दवरलो. सकाळ जातकच हातीम ना जाल्ल्याचें 
 शखणदारांक कळळें. ताच्या रूपाक भुलून खंयचेय परीन ताका व्हेलो 
 जातलो म्हूण सगळे शिपायक ताका बारकायेन सोदूं लागले. तरी ताचो सोद 
लागलोना. निमणें राणयेन आपल्या सेनापतीक ताका सोदूंक धाडलो. 

एक दीस एका राखणदारान हातीम आनी हसनपरी दयदिगेर फिरतात 
तीं पळेलीं. ताणें तांचे म्हऱ्यांत वचून म्हळें, व्वा! तुमी हांगा मौज करतात? 
आमी हया तरणाट्याक सगळेकडेन सोदतात. महापरीन ताका दरबारांत 
आपयला. हें तुका खबर ना? राव आतां, हांव आतांच वचून ही गजाल 
महापरीक सांगतां. हसनापरी ताका धरूंक धांवली. पूण तो राखणदार 
पळून राणये म्हऱ्यांत गेलो आनी ताणें सगळी गजाल तिका सांगली. 

महापरीन रोखडोच हसनापरीचे आवयक धरून हाडूंक सांगली. 
महापरीन तिचे कडेन तिचे धुवेची चवकशी करतकच तिणें सांगलें, फाटले 
चार म्हयने म्हजी धूव खंय आसा तें म्हाकाच खबर ना. 

राणयेन आपल्या सेनापती वांगडा, मसनापरीक तिचे धुवेचो सोद 
घेवूंक वचचेली आज्ञा केली. सोदतां सोदतां एके बागेंत हसनापरी हातीमा 
वांगडा मौज मजा करतना तिका दिसली. तिका आपले धुवेचो संताप 
आयलो. तिणें हातीमाक सेनापतीकडेन दिलो आनी धुवेक घेवन ती गेली. 

सेनापतीन हातीमाक राणयेमुखार हाडून Sat केलो. ताचें रूपेस्त 
मुखामळ पळोवन राणी अजापीत जाली. ताचें राज्यांत येवपाचें कारण तिणें 
विचरलें. हातीमान म्हळें, राजा फारोक्याशा कडल्यान तुमचें गुण-वर्णन 
आयकून तुमचे सेवे पासत हांव हांगा आयलां. आपली राजा फारोक्याशा 
वांगडा इश्टागत कशी जुळळी तें ताणें सांगलें. 

थोड्या वेळान महापरीन ताका म्हळें, मनीसजात ही सगळ्या प्राण्यांमदी 
श्रेश्ठ, बुध्दिमान आनी युक्तिवान अशें म्हणटात. तुमचे कडल्यान म्हजी एक 
व्हड चिंता ना जातलीशी दिसता. म्हजो चलो बरो रूपेस्त, गुणेस्त आसा. 
पूण ताका दोळ्यांचो रोग जाला. कितले उपाय केले पूण तो बरो जायना. 
तुमी ताका बरो केलो जाल्यार तुमी कितें मागतात तें हांव दीन. 

हातीमान आपले कड़चो मोती झरोवन ताच्या दोळ्यांक लायलो. 
ताच्या दोळ्यांची उसळाउसळ थांबली पूण ताका दिश्टी पडनास्रलें. झलमा 
नांवाच्या रानांत आशिल्ल्या नादर रुखाचो रोस घेवन येयात. मागीर ताच 


दोळे हांव बरे करतां. हातीमान म्हळें. नादर रूखाचो रोस हाडटल्याक 
तो मागता तें इनाम दितलीं. अशी महापरीन दवंडी दिवंक लायली. ती 
दवंडी राज्यांतल्या ल्हान-व्हड सगळ्यांनी आयकल्ली. पूण त्या रूखाचे 
राखणेक भत; पिशच्च, राकेस आसतात म्हूण कोणच मुखार सरलो ना. 
निमणे हसनापरीन wees, महापरी, तुमी जर म्हजो गुन्यांव भोगशितात 
आनी हातिमाक म्हाका दिवशात जाल्यार हांव तो गेस घेवन येन. रणयेन 
म्हळें, हातीम एक स्वतंत्र मनीस. ताका तुजे सुवादीन हांव कशी करूंक 
शकतां? आनी कांयच उपाय ना तें पळोवन हातीमान म्हळें, तुवे तो गेस 
हाडलो जाल्यार म्हजी इत्सा आसा मेरेन हांव तुगेर रावीन. म्हाका परत 
वचन दिसतलें तेन्ना मात हांव वतलों. 

हसनापरीन ताची अट मानून घेतली खूब त्रास सोसून ती झलमत 
रानांत पावली. मोटे साद्रतायेन तिणें त्या झाडाचो रोस बाटलेंत भरून 
घेतलो. तेन्नाच त्या रानाचे राखणदार तिका धरूंक आयले. पूण हृशारकायेन 
ती थंयच्यान पळून आयली. तिणें ती बाटली राणयेकडेन दिली. हातीमान 
ताचो तो मोती त्या रोसांत झरोवन राजकुंवराच्या दोळ्यांक लायलो. ते 
बरोबर ताका एकदम बरें दिसूंक लागलें. 

महापरीन हातीमाक उत्तर दिलले प्रमाण भरपूर धन-दौलत इनाम 
म्हणून दिवंक लायली. पूण हातीमान त्या सगळ्या वैभवा परस शहामोण 
हिरो दिवचो अशी मागणी केली. तेन्ना अजापान महाषरीन म्हळें, हो हिरो 
तुमी हारिथकन्ये पासत मागतात आसतले? तुमकां उत्तर दिलले प्रमाण आज 

हांव तुका तो दितां. पूण रोखडोच परत हाडटलीं. हातीमान म्हळें, एक 

फावट म्हजें काम जावंदी, मागीर तुमी जाय तें करात. 

राणयेन हातीमाक तो हिरो दिलो. तो हिरो जाचे कडेन आसता ताका 
पुरून दवरिल्ल्या धनाची सुलूस लागता हाचो अणभव हातीमाक रोखडोच 
आयलो हसनापरीक उत्तर दिलले प्रमाण हातीम तिगेर चार म्हयने रावलो: 

उपरांत परिराज्याचे शिमेर ताची वाट पळोवपी फारोक्याशाच्या शिपाया 
बरोबर तो तांच्या' राज्यांत आयलो. फरोक्याशाक परी राज्यांत घडिल्ली 
सगळी गजाल सांगून, दोन दीस तागेर रावन हातीम प्रवासाक भायर सरलो 

सुरी राज्यांत येवन आपल्या इश्टाक घेवन तो हारिथ कन्येकडेन 
गेलो. तिका शहामोरा हिरो दिवन ताणें म्हळें, तुजे सगळे प्रस्न हांवें 

हि इयले. आतां म्हज्या इश्टा कडेन तूं लग्न जा. 
` शञंयचे रितीप्रमाण तांचे थाटामाटांत लग्न जालें. तांचो निरोप घेवन 
म थंयच्यान भायर सरलो. तेन्नाच महापरीन शहामोरा हिरो परत व्हेल्ल्यान 
कन्या रडटा म्हणपाची खबर हातीमाक कळ्ळी. तो परत तिचे म्हर्‍यांत 
गेलो. ताणें म्हळें, तुजेकडेन अशी भरपूर संपत्ती आसतना तुवें आनीक धन 
मेळोवपाच्या आशेन तो हिरो मागिल्लो खरो, पूण देवाचीच sear आसा की 
तुका हिरो मेळचो नही म्हूण, तेन्ना बेठेच दुख्ख कित्याक करता? तिका 
'हातीमाची सांगणी पाटली. 
५ हातीम थंयच्यान भायर सरून न्हंयचे देगेवेल्यान वतालो. वतां वतां 
ab एका संगमरवरी वाड्याच्या दारार बरें करून उदकांत sea अशीं 
अक्तरां बरयल्लीं दिसली. दुसऱया प्रस्नाची जाप मेळिल्ल्याचे खोशेन तो 
वाड्या म्हऱ्यांत गेलो. त्या वाड्याचो धनी भितर आशिल्लो. ताणें ताका 
मायेन येवकार दिलो. ताक एका आसनार बसोवन ताची चौकशी केली 
' थोड़ो वेळ हांगाच्यो थंयच्यो खबरो उलयतकच ते दोगय जाण जेवले. जेवन 
जातकच हातीमान ताका ताच्या दारार बरयल्ल्या उतरांचो अर्थ विचारलो 
' ताणें हातीमाक सगळी खबर सांगली 
| जुवानपणांत हांव खूब वायट कामां करतालों. चोरयो, मारामार्‍यो 
दरोडे घालून हांवें खूब धन जोडलें, तेन्ना हांव म्हज्या हातांनी जेवण करून 
तांतलें थोडें जेवण श्रध्देन Sada उडोवन मागीरच जेवप असो war नेम 
आसलो 

एक दीस हांव खूब gaa पडलों. तेन्ना म्हाका यमदूत ओडून 
व्हरतात अशें सपन पडलें. पूण तेन्नाच कांय तेजिश्ट अशा दुतांनी येवन 
म्हाका सोड्यलो. तांतल्या एकल्यान यमदुतांक सांगले, तुमी ओगीच 
हाका व्हरतात. हो सदांच दानांत श्रेष्ठ दान जें अन्नदान तें करतालो. म्हूणून 
हाचें आयुश्य शंबर वर्सा जालां. ताचे पुण्यायेन तो सगळीं सुखां खूब काळ 
मेरेन भोगतलो. हाका परत व्हरून पावोवन ताच्याच नांवाच्या दुसऱया मनशाक 
' हाडात. ताची सांगणी आयकून यमद॒तांनी म्हाका परत हांगाच हाडून 
सोडलो. तेन्नाच म्हजें सपन तुट्लें आनी हांव जागो जालों. मागीर हांवें 
केन्नाच वायट कामां करचों ना असो निश्चेव केलो. त्या दिसा ad उदकांत 
' अन्न सोडलें. थंयच म्हाका शंबर म्होरो आशिल्ली थैली मेळ्ळी. 


अशें सेगीत धा दीस जाले. संपत्ती जाची कोणाची ताणें ती येवन व्हरची 
म्हूण हांवें दवंडी दिली. पूण कोणच आयलो ना. एक दीस रातचो 
न्हिदिल्लेकडेन एक साधू म्हज्या सपनांत आयलो. ताणें म्हाका सांगले, 
खासा देवच तुजेर प्रसन्न जाला. तुका सदांच अशो शंबर म्होरो मेळटल्यो. 
तांतूल्यो खर्चा पुरत्यो तुका दवरून उरिल्ल्यो दान कर. मागीर हांव जागो 
जालों, आनी देवाचे उपकार आठयले. 
फुडें कांय दिसांनी हांवे हो वाडो बांदलो आनी ताच्या दारार हें 
वचन बरयलें. देवाचे दयेन अजूनय म्हाका शंभर म्होरो मेळटात. 
_ देवाचे कृपेचे अजाप करीत हातीम थंय दोन दीस रावलो आनी 
मागीर शहाबादेक आयलो. 
मुनीरशहाक घेवन तो हुस्नबानूगेर आयलो. तिका ताणें बाटेर 
घडिल्ल्यो सगळ्यो घडणुको सांगल्यो. आनी दुसऱया प्रस्नाची जापय सांगली: 
मागीर तिणें तिसरो प्रस्न सांगलो. कोणाक फटय नाका, फट्यल्यार तशींच 
फळां भोगतलो. 
हातीमान प्रस्न बरो करून समजून घेतलो. उपरांत दोगांयचोय 
निरोप घेवन भोंवडेक भायर सरलो. 


१०. तिसरो प्रश्न 


शहाबादेंतल्यान हातीम उत्तर दिकेन प्रवासाक भायर सरलो. एक 
| म्हयनोभर चलतकच ताका एक व्हडलो दोंगर मेळळो. ताच्या मुळसांत एक 
मनीस रडत रडत म्हणटालो, आगे म्हजे प्राणदेवते! धांवून यो, तुजे शिवाय 
. हया जगांत म्हाका सगळेकडेन काळोखच काळोख दिसता. 
| ताची काकुळटेणी स्थिती पळोवन हातीमान ताच्या दुख्खाचें कारण 
विचारलें. तेन्ना ताणें म्हळें, आरे दयाळू मनशा, हांव एक वेपारी. हांगाच्यान 
माल घेवन वतना हांवें एक खूबच सोबीत अस्तुरी पळयली. तिची सोबितकाय 
पळोवन हांव साबुद्द वचून पडलों. म्हाका जाग आयली. तेन्ना म्हजी तकली 
तिचे मांड्येर आसली. हांवें तिका विचारलें, आगे सोबीत अस्तुरे! अशा 
भयांकृत रानांत तूं एकटी कशी? तिणें सांगले, हांव हयाच रानांत रावपी 
गंधर्वकन्या. कितलेच दीस जाले हांव तुजे सारक्या मनशाची वाट पळयतालीं. 
आज तुमी म्हाका मेळळे. आतां आमी हांगा सुखान रावया. तिच्या 
म्होंवाळ उतरांनी म्हाका भूल घाली. हांव म्हज्या सगळ्या सोयय्यांक सोडून 
तिचे म्हऱ्यांत रावलों. 
मागीर कांय दिसांनी ea तिका म्हळें, आमी हांगा wad परस 
शारांत वचून रावुंया. तिणें म्हळे, हया जाग्याच्या धनयाची मान्यताय घेवन 
हांव सात fear भितर येता. ते मेरेन तुमी हांगाच्यान खंयच वचुंनाकात. तुमी 
खंयी गेल्यार आमी परत केन्नाच मेळचींनात. आज सात वर्सा जालीं तीं 
अजून परत येवंक ना. ती म्हाका चुकत म्हृणून आज मेरेन हांव खंयच 
वचुंना. आतां हांव fad करूं तें तुमीच सांगात. 
ते अस्तुरेचें नांव अलकापरी; ती अलका पर्वताचेर रावताली. ही खबर 
कळटकच हातीमान त्या वेपाऱयाक tee, रोखडीच हांव तुजी आनी तिची 
भेट घडोवन हाड़टां. ते मेरेन तूं हांगा सुशेगाद राव. 
उपरांत हातीम उत्तर दिकेचो प्रवास करूंक भायर सरलो. व्हड व्हड 
पर्वत हुपतकच तो एके व्हड बागेंत पावलो. थंय विसव घेवंक बशिल्ले 
कडेन थंय शितळ वाय्याक लागून ताका न्हीद लागली 
कांय वेळान थंय चार गंधर्व सुंदऱयो आयल्यो. त्यो आपले भितर 
उलयताल्यो. तेन्नाच हातीमाक जाग आयली. त्या सुंदरीनी हातीमाची 
चवकशी केली. हातीमान सांगते, अलका पर्वतार रावपी एके अलका 


नांवाचे परीन एका वेपाऱ्याक फट्यलो. म्हूण तिचो सोद घेवपा हु हां 
हांगा आयलां. 

ताचें उलोवणें आयकून संतापून तांणी म्हळे, ती हया वाठाराची' 
धनीण. एका मनशाकडेन कसलेच संबंद दवर्याचें पातक तिच्या कडल्यान 
केन्नाच जावचें ना. तिका अशीं दुशणां दिलले खातीर तुका जीव वगडांवचो 
पडटलो, हातीमान हांसून म्हळें, देवच प्रत्यत्ता म्हजी राखण करतासतना 
कोणच म्हाका मारूंक शकचो ना. 

ताचें आत्मविश्वासान भरिल्लें उलोवप आयकून निमणें तांणी म्हळें, 
तं आमचे बरोबर रावूंक तयार आसा जाल्यारूच आमी तुका अलका 
पर्वताचेर व्हरतात. हातीम तयार जालो. त्या परी बरोबर सात दीस प्रवास 
करतकच तांणी हातीमाक सांगलें, हाचे फुडें आमी तुजे वांगडा येवंक 
WHAM. हया उजव्या हाताच्या रस्त्यान फुडें वतकच तुका दोन रस्ते 
मेळटले. तांतल्या उजव्या हाताच्या रस्त्यान तूं चलपाक लाग म्हणटकीर 
सारको पर्वतार पावतलो. | 

तांचे सांगणे प्रमाण हातीम वचृंक लागलो. दोन रस्ते मेळटकूच | 
थंयच तो विसव घेवंक रावलो. बरे मध्यान रातीर सुमार ताका मनशाच्या 
रडपाचो आवाज आयलो. ताणें रोखडेंच हांगा-थंय सोद्लें. बऱ्या वेळान 
ताका एक उगडो मनीस बसून रडटा तो दिश्टी पडलो. हातीमान ताची 
चवकशी करतकच ताणें सांगलें, हांव एक शिपाय. काम सोदपा निमतान 
फिरत फिरत एका शारांत पावलों. विसव घेवंक म्हणून एके बागेंत बशिल्लों. 
थंय कांय सोबीत अस्तुऱ्यो आयल्यो. आतां आनी थंय Wa नये अशें 
थारावन हांव वचूंक लागलों. पूण तांणी हांव थंय आयिल्ल्याची खबर 
आपले धनिणीक सांगली. तिणें म्हाका आपल्या म्हालांत आपोवन गेलो 
आनी तिचे लागीं उलयत बसलों. 

जायत्या वेळान तिचो बापूय थंय आयलो. तो शाराचो जाटुगार राजा 
आसलो. म्हाका थंय पळोवन तो संतापलो. पूण तिणें थंडसाणेन बापयक 
सांगलें, बाबा, ओगीच तापुनाकात. पयलीं वासपूस करात. खर्‍यांनीच 
म्हजी चूक आसत जाल्यार म्हाका खास्त दियात. धुवेचें उलोवणें आयकून 
तो ओग्गी रावलो. cars थंय एक जाण्टी बायल आयली आनी तिणें म्हळें, 
तुमची धूव वयान वाडल्या. तो युवक बऱ्या कुळांतलो सो दिसता. हाकाच 

' परीन एका वेपाऱ्याक फट्यलो. म्हूण तिचो सोद घेवपा पासत हांव 
: 
ताचें उलोवणें आयकून संतापून तांणी wes, ती हया वाठाराची 
. एका मनशाकडेन कसलेच संबंद दवरपाचें पातंक तिच्या कडल्यान 
च जावचें ना. तिका अशीं दुशणां दिल्ले खातीर तुका जीव वगडांवचो 
हातीमान हांसून म्हळें, देवच प्रत्यक्त म्हजी राखण करतासतना 
म्हाका मारूंक शकचो ना. 
ताचें आत्मविश्वासान भरिल्लें उलोवप आयकून निमणें तांणी म्हळें, 
[| आमचे बरोबर रावूंक तयार आसा जाल्यारूच आमी तुका अलका 
व्हरतात. हातीम तयार जालो. त्या परी बरोबर सात दीस प्रवास 
तांणी हातीमाक सांगलें, हाचे फुडें आमी तुजे वांगडा येवंक 
हया उजव्या हाताच्या रस्त्यान फुडें वतकच तुका दोन रस्ते 
ate तांतल्या उजव्या हाताच्या रस्त्यान तूं चलपाक लाग म्हणटकीर 
सारको पर्वतार पावतलो. 
तांचे सांगणे प्रमाण हातीम वचूंक लागलो. दोन रस्ते मेळटकूच 
'थंयच तो विसव घेवंक रावलो. बरे मध्यान रातीर सुमार ताका मनशाच्या 
रडपाचो आवाज आयलो. ताणें रोखडेंच हांगा-थंय सोद्लें. बऱ्या वेळान 
ताका एक उगडो मनीस बसून रडटा तो दिश्टी पडलो. हातीमान ताची 
चवकशी करतकच ताणें सांगलें, हांव एक शिपाय. काम सोदपा निमतान 
फिरत फिरत एका शारांत पावलों. विसव घेवंक म्हणून एके बागेंत बशिल्लों. 
थंय कांय सोबीत अस्तुऱ्यो आयल्यो. आतां आनी थंय रावूं नये अशें 
थारावन हांव वचूंक लागलों. पूण तांणी हांव थंय आयिल्ल्याची खबर 
आपले धनिणीक सांगली. तिणें म्हाका आपल्या म्हालांत आपोवन गेलो 
आनी तिचे लागीं उलयत बसलों 
जायत्या वेळान तिचो बापूय थंय आयलो. तो शाराचो जादुगार राजा 
आसलो. म्हाका थंय पळोवन तो संतापलो. पूण तिणें थंडसाणेन बापयक 
सांगले, बाबा, ओगीच तापुनाकात. पयलीं वासपूस करात. खऱ्यांनीच 
म्हजी चूक आसत जाल्यार म्हाका खास्त दियात. धुवेचें उलोवणें आयकून 
तो ओग्गी रावलो. dare थंय एक जाण्टी बायल आयली आनी fact म्हळें, 
तुमची Ya वयान वाडल्या. तो युवक बऱ्या कुळांतलो सो दिसता. हाकाच 


= 


तमी जांवय करून कित्याक घेनात? बापायन धुवेचें मत न 
म्हळें, हांवें ताका केन्ना पसंत केला. तेन्ना जाटूगार राजान म्हाका सां 
म्हजे धवेलागीं लग्न जातलो जाल्यार हांव सांगता त्यो तींन 

करच्यो पडटल्यो. हांवें विचार करिनासतना ताका हाँ म्हळें. 

दसऱ्या दिसा राजान दरबार भरोवन म्हजी खबर सगळ्यांक 
तेन्नाच ताणे म्हाका त्यो तीन गजालीय सांगल्यो. पारो नांवाच्या 
जोडपें हाडप ही आसली पयली गजाल. तांबड्या रंगाच्या र 
तोंडांतलो हिरो हाडप ही दुसरी गजाल आनी तिसरी गजाल करप 
म्हळ्यार तेल खतखतावन तातूंत उडी मारून जितो भायर सरप. 

पारो सुकण्यांचें जोड़पें हाडूंक म्हूण हांव भयर सरलो. पूण वाटेर 
खावपा-पिवपाचे म्हजे खूबच हाल जाले. आतां म्हज्यां आंगात मुखार 
वचपाचें मातय त्राण ना. म्हूण हांव हांगा रडत बसलां. | 

त्या मनशाक धीर दिवन ताच्यो तिनय गजाली आपूण करतां म्हूण 
हातीमान ताका उतर दिलें. ताची पयली इत्सा पूर्ण करूंक हातीम भायर 
सरलो. वतासतना ताका माजद्ान रानांत मांड्येचें मांस काडून दिल्ल्यान 
आपूण वळवळटालों, तेन्ना कोल्यान पारे सुकण्याची तकली लावन मांडी 
सारकी केल्ल्याची याद जाली. थंयच वचपाक तो भायर सरलो. 

वंतां वतां ताका एक शार लागलें. थंयची सगळी मनशां शारा 
भोंवतणच्या कोटाकडेन लाकडाची रास करतालीं. तें पळोवन अजापान 
हातीमान तांकां कारण विचारलें. गांवकारांनी सांगलें, सदांच रातचो हांगा 
एक भयांकृत राकेस येवन मेळत ताका घेवन वता. आमचे राखणे पासत 
आमी हांगा लाकडांची रास करून उजो घालतात. ताका लागून राकेस 
भितर येना. ; 

तो राकेस खुबूच भयांकृत आसलो. ताका सात तकल्यो आसल्यो. 
प्रत्येक तकलेक एक एक शींग आसलें. राकेसाचें वर्णन कळटकच हातीमान 
म्हळें, हांव सांगतां तशे वागशात जाल्यार हांव त्या राकेसाक मारून 
उड्यन. सगळे तयार जाले. हातीमान राकेसाचे येवपाचे वाटेर एक व्हड 
फोंडारो खणपाक लायलो. ताचे भोंवतणी लाकडाचे करवे आनी कांटयांच्या 
झाडांची रास करपाक लायली. रात जातकच तीं लाकडां, झाडां पेटोवंक 
लावन हातीम धनुष्य-बाण तयार दवरून त्या फोंडाऱयात वचून बसलो. 


कई लल डटलडडडडडडडडलडकडककलड 


F गन रातीन सुमाराक व्हडा-व्हडान आड्डत राकेस शाराकडेन आयलो. 
थंय उजो पेट्टा तो पळोवन राकेस थंयच रावलो. इतल्यांत ताच्या दोळ्यांचो 
नेम धरून हातीमान बाण सोडलो. ते बरोबर किळच्यो मारीत राकेस धांवत 
परत गेलो. दुसऱ्या दिसा ताणें गांवकारांक, राकेसाक जाग्यार घालो म्हणपाची 
खबर सांगली. पूण कोणाचोच विश्वास बसलो ना. 
निमणें सगळे लोक रातचे शाराभायर जमले आनी राकेस येना 
हाची खात्री करून घेतली. मागीर खोशेन तांणी हातीमाक राजा म्हऱयांत 
' व्हेलो. राजान ताचो भौमान करून ताका इनाम म्हूण खूब संपत्ती दिली. 
' हातीमान ती थंयच गरिबांक वांटून उडयली. 
1 राजाचो निरोप घेवन हातीम माझद्वान रानांत वचूंक भायर सरलो. 
तेन्ना राजान ताका एक राजदंड आनी एक मोती दिवन सांगलें, हया 
राजदंडान वीख बादना. तो आपले भोंवतणी फिरयलो जाल्यार जादुचोय 
कांय परिणाम जायना. उदकांतल्यान वचूंक जाय जाल्यार ताचो व्हड्यावरी 
उपेग जाता. इतलेंच न्हय उजो लेगीत कांय करूंक शकना. तशेंच हे मोती 
तोंडांत दवरल्यार सोरपापासून कांयच Fa नासता, आनी उज्याचोय भ॑य 
नासता. त्यो दोनय वस्तू घेवक हातीम त्या मनशा म्हऱयांत येवंक लागलो. 

वतना वाटेर ताका एक काळ्या उदकाची Sa लागली. राजदंडाच्या 
आदारन तो पलतडीन वचूंक लागलो. बरो मदीं पावतकच एका राकेसान 
ताका ओडून न्हंयच्या तळाक व्हेलो. थंय तो राकेस ताचे मुखार हात जोडून 
उबो Wael. अजापान पळोवपी हातिमाक त्या राकेसान सांगले, एका बळीश्ट 
राकेसान हांव त्या जाग्याचो धनी आसतना म्हजो जागो अन्यायान घेतला. 
तेन्ना उपकार करून तूंच हाचो न्याय कर. 

इतले म्हणसर तो बळिश्ट Wha थंय आयलो. ताका पळोवन 
पयलो राकेस भिवन पळपाक लागलो. पूण हातिमान ताक धीर दिवन 
थांबोवन घेतलो. हातिमान त्या भंयाकृत राकेसाक म्हळें, तुजे सारक्याक 
दुसय्याचो जागो असो जुलमान घेवप सोबना. हातिमाचें उलोवणें आयकून 
तो चवताळून ताच्या आंगार आयलो. हातिमान राजदंड काडून ताचेर मारलो. 
तसो तो भियेवन पळून गेलो. 

हातिमान न्याय करतकच पयल्या राकेसान ताका आशिल्लो तसो 
न्हंयचे देगेर हाडून सोड़लो. थंयच्यान हातीम वतां वतां एका भयांकृत 


रानांत पावलो. थंय तो विसव घेवंक एका रुखा मुळांत बसलो. दिस्त त्याच 
झाडार पारो सुकण्याचो जोडो रावतालो. तांणी हातीमाक म्हळें, हातीम 
दसऱ्याचेर फकत उपकार करपाच्या निमतान तृं पारो सुकणीं सोदतालो 
न्हय? आमकां व्हर आनी त्या जादगागक दी. म्हणटकीच तुज्या इषश्टाची 

एक गजाल पर्ण जातली. हातीमान देवाचे उपकार मानले आनी पारो 
सकण्याचो जोडो हाड़न त्या शिपायाक दिलो. 

शिपाय तें सकण्यांचें जोडपें घेवन जादुगार म्हऱ्यांत गेलो आनी 
ताणें म्हळें इतल्या त्रासांनी हांवें हीं सुकर्णी हाडल्यांत तेत्रा निदान एक 
खेप तरी राजकुंवरीक जकुंवरीक म्हाका मेळंदी. जादगारान ताका राजकुंवरीक मेळंक 
दिलें. तेन्ना ताणें तिका tee, प्रिये आतां तांबड्या सोरपाच्या तोडांतला 
fed हाडूंक हांव वता. तो सोरोप खंय आसता तो मात्सो सांगशी?, काफ 
पर्वताचेर तो सोरोप आसता तिणें सांगलें. 

ही गजाल ताणें हातीमाक येवन सांगली. तें आयकून हातीम काफ 
पर्वताचेर वचूंक भायर सरलो. वाटेर ताका सात रंगाचो सोरोप दिसलो. 
हातीम ताचे फाटोफाट चलूंक लागलो. सांजवेळ जातकच तो सोरोप एका 
पर्वताचे घोलींत गेलो. थंय लागींच आशिल्ले एके वस्तेंत हातीम गेलो. 
थंयच्या लोकांनी ताका जेवण दिलें आनी रात तांच्या घरांत सारपाचो आग्रो 
केलो. पूण हातीम तांच्या घरांत रावलो ना. सोरपाचे घोली म्हर्‍यांत तेवन 
बसलो. कांय धनगरय येवन थंयच वस्तेक रावले. 

तो सोरोप मध्यान रातीर सुमार भायर आयलो आनी सगळ्या धनगगंक 
घांस मारून घोलींत गेलो. हातीमाक तें पळोवन खूब वायट दिसलें. थोड्या 
वेळन तो सोगेप परत भायर आयलो आनी पळेतां पळेतां गांवच्या पाटलाक 
ताणें घांस मारलो. सगळे गांवकार चिंतेस्त जाले 

सोरोप थंयच्यान वचपाक लागलो. हातीमय ताचे फाटोफाट वचंक 

लागलो. थंयच्यान तो सोरोप TE एका शारांत गेलो. थंयच्या राजकंवराक 

आनी प्रधानाकय ताणें घांस मरले. मागीर थोडया वेळान त्या सोरपान 
शिंवाचें रूप घेतलें आनी थंयच्या एका तरणाटयाचे गोमटेचें रगत पियेलो. 
ताका मारतकच तो शींव एक सोबीत अस्त्री जालो. लोकांचे येवपा- 
वचपाचे वाटेर येवन ती बसली 

थंयच्यान दोन वेपारी भावांक वतना पळोवन ती व्हडाव्हडान TH 


SS. 

E भावांनी तिची चवकशी केली. तिचो घोव ना जाला म्हूण ती 
टा, हें कळटकच व्हडल्या भावान म्हळें, तुका म्हजेकडेन लग्न जावंक, 
खोस आसल्यार तूं आमचे वांगडा चल. त्या बायल भेसांतल्या सोरोपान 


'म्हळें, हांव तुजेलागीं लग्न जायन पूण तुवें दुसरे बायलेकडेन केन्नाच 
संबंध दवरूंक जायना. म्हाका रांदपाक सांगूक जायना. तिच्यो अटी मानून 


घेवून तो तिका घेवन वचपाक लागलो. हातीमय तांचे फाटोफाट वचपाक 


लागलो. 


फुडें वतना वाटेर ते बायलेन आपल्याक भूक लागल्या म्हूण सांगलें. 
धाकट्या भावा वांगडा बायलेक दवरून तो खावंक हाडूंक गेलो. तेन्ना तिणें 
धाकट्या भावाक म्हळे, तुजो व्हडलो भाव म्हाका मातय आवडना. तूंच 


' म्हाका आवडिल्लो. चल आतां आमी हांगाच्यान पळून वचुंया. धाकट्या 


भावान सादेपणान म्हळें, आता तृं म्हाका म्हजे आवय सुवातेर. 

तिका राग आयलो. तिणें आपल्या आंगावेली वस्त्रां पिंदून उड्यलीं 
आनी ती व्हड़ा व्हडान रडूंक लागली. तितल्यांत व्हड़लो भाव आयलो. 
धाकट्या भावान आगळीक केल्या अशें म्हूण तिणें सांगले. धाकट्या भावान 
खरी खबर सांगली पूण व्हडल्याचो विश्वास बसना जालो. दोगांनीय तलवारी 
काडून झूज केलें आनी तातूंतच मेले. 

मागीर ते बायलेन एके म्हातारेंचे रूप घेतलें. तेन्ना हातीमान 
अजापान ताका विचारलें, तुमी अशीं रुपां कित्याक बदलतात? ताणे 
सांगले, हांव यम. मनशाच्या नशिबात आसा ते प्रमाण हांव ताचो अंत 
घड्यतां. हातीमान आपल्या मरणाविशीं विचारतकूच ताणें म्हळें, हातीम! 
तुका दोनशें वसा आयुश्य आसा. तांतलीं अजून शबंर वर्सा लेगीत सोंपूक 
नात. तुज्या कानांतल्यान रगत वचून तूं मारतलो. पूण आतांच ताचो विचार 
कित्याक? असोच दुसऱर्‍यांचेर उपकार करीत राव तुका पुण्य मेळटलें. 
थोड्या वेळान यम नाच्च जालो. 

एक काळो सोरोष हातिमाच्या आंगार आयलो. पूण राजदंड 
दाखयतकव पळून गेलो. थंयच्यान हातीम धव्या रानांत आयलो. थंयच्या 
धव्या रंगाच्या सोरपाकय ताणें धांवडायलो. उपरांत तो तांबड्या रानांत 
पावलो. थंयचे हनसाणीन हातीमाक गळिल्ले भाशेन दिसूंक लागलें. तेन्ना 
एका सतपुरुसान ताक दर्शन दिवन सांगलें, हांगाच्या तांबड्या रंगाच्या 


सोरपाच्या श्वासान हें अशें वातावरण जालां. तुजेकडचो मोती तोंडांत धर 

मागीर तुका कांयच त्रास जावचो ना. तशें करतकच हातिमाक तरतरसाण 
आयली. 

त्या रानांत मदीं पावतकच कितलेशेच सोरोप हतिमाचेर फुत्कार 
सोडीत आयले. तांतल्या म॒खेल्याच्या तोडांत तो हिरो पळोवन ताणें ताचेमुखार 
राजदंड धरलो. तेन्ना भंयान तो हिरो थंयच उडोवन मुखेल सोरोप हेरां 
वांगडा पळन गेलो. खोशेन तो हिरो हाडून हातिमान शिपायाक दिलो. त्या 
हिऱयाक लागन कड॒डयाक नदर येताली, उजो-उदका पासून Fa नासलो 
आनी विखाची बादा जायनासली 

शिपायन तो हिरो व्हरून जादगाराक दिलो. मगीर तिसरी गजाल 
ताणें जादुगार मुखारच केली. हातिमान दिल्लो मोती ताणें तोडांत धरलो 
आनी सळसळटया तेलांत उडी मारून बरे भाशेन आयलो. तें पळोवन 
जादुगार सयत सगल्यांनी तोंडांत बोटा घालीं 

मागीर जादुगारान शिपायाक दिल्ल्या उतरा प्रमाण आपले धुवेलागीं 
लग्न करून दिलें. एक दोन दीस थंय रावन हातीम भायर सरलो. 

वाटेर ताका एक व्हड दोंगर मेळळो. तो कसो चडप हें येवजितासनाच 
ताका कांय गंधर्व अस्तुऱ्यो दिसल्यो. हातीम तांचे म्हऱ्यांत वतकच त्यो 
एके रोयणींत भितर सरल्यो. तांचे फाटल्यान हातीमय भितर गेलो. थंय ताका 
एक व्हड बाग दिसली. 

हातिमान त्या अस्तुऱ्यांक त्या वाठारांविशीं विचारलें. तांणी सांगले, 

हया वाठाराची धनीण अलकापरी. ती फाल्यां हांगा येतली. पूण तिणें तुका 

हांगा पळेलो जाल्यार ती आमकां ख्यास्त करतली. म्हणून तूं हांगाच्यान 
परत वच . हातिमान म्हळें, हांव खूब त्रासांनी हांगा आयलां तो तिका 
Hoch. आतां कितें जालें तरी तिका मेळळे शिवाय हांव हांगाचो हालचोना. 

ताचो निश्चेव आयकून अलका परी लागीं ताची भेट घड़ोवपाचे 
उतर तांणी दिलें. तो मेरेन ताका एका गुपीत जाग्यार लिपून रांवक सांगलो. 

दुसर्‍या दिसा अलकापरी बागेंत आयली. तिका मेळंक आयिल्ल्यांकडेन 
ती मायेन उलयताली. हासून खेळून वागताली. तेन्नाच त्या गंधर्व अस्तऱयांनी 
हातिमाचे हात पांय बांदून दवरले आनी अलका परी म्हऱ्यांत वचून सांगलें 

आमचे बागेंत एक मनीस आयिल्लो. ताका आमी बांटून दवरला 


= रपाच्या श्वासान हें अशें वातावरण जालां. तुजेकडचो मोती तोंडांत धर 
मागीर तुका कांयच त्रास जावचो ना. तशें करतकच हातिमाक तरतरसाण 
आयली. 

त्या रानांत मदीं पावतकच कितलेशेच सोरोप हतिमाचेर फुत्कार 
सोडीत आयले. तांतल्या मुखेल्याच्या तोडांत तो हिरो पळोवन ताणें ताचेमुखार 
' राजदंड धरलो. तेन्ना भंयान तो हिरो थंयच उडोवन मुखेल सोरोप हेरां 
वांगडा पळून गेलो. खोशेन तो हिरो हाडून हातिमान शिपायाक दिलो. त्या 
हिय्याक लागून कुड्ड्याक नदर येताली, उजो-उदका पासून भंय नासलो 
` आनी विखाची बादा जायनासली 
शिपायन तो हिरो व्हरून जादुगाराक दिलो. मगीर तिसरी गजाल 
' ताणें जादुगारा मुखारच केली. हातिमान दिल्लो मोती ताणें तोड़ांत धरलो 
' आनी सळसळट्या तेलांत उडी मारून बरे भाशेन आयलो. तें पळोवन 
` जादुगारा सयत सगल्यांनी तोंडांत बोटा घालीं. 
मागीर जादुगारान शिपायाक दिल्ल्या उतरा प्रमाण आपले धुवेलागीं 
लग्न करून दिलें. एक दोन दीस थंय रावन हातीम भायर सरलो. 
वाटेर ताका एक व्हड दोंगर मेळळो. तो कसो चडप हें येवजितासनाच 
ताका कांय गंधर्व अस्तुऱ्यो दिसल्यो. हातीम तांचे म्हऱ्यांत वतकच त्यो 
एके रोयणींत भितर सरल्यो. तांचे फाटल्यान हातीमय भितर गेलो. थंय ताका 
एक व्हड बाग दिसली. 
हातिमान त्या अस्तुऱ्यांक त्या वाठारांविशीं विचारलें. तांणी सांगले, 
हया वाठारची धनीण अलकापरी. ती फाल्यां हांगा येतली. पूण तिणें तुका 
हांगा पळेलो जाल्यार ती आमकां ख्यास्त करतली. म्हणून तूं हांगाच्यान 
परत वच . हातिमान म्हळे, हांव खूब त्रासांनी हांगा आयलां तो तिका 
मेळूंक. आतां कितें जालें तरी तिका मेळळे शिवाय हांव हांगाचो हालचोना. 
ताचो निश्चेव आयकून अलका परी लागीं ताची भेट धडोवपाचे 
उतर तांणी दिलें. तो मेरेन ताका एका गुपीत जाग्यार लिपून रांवक सांगलो. 
दुसऱया दिसा अलकापरी arta आयली. तिका मेळूंक आयिल्ल्यांकडेन 
ती मायेन उलयताली. हासूंन खेळून वागताली. तेन्नाच त्या गंधर्व अस्तुर्‍यांनी 
हातिमाचे हात पांय बांदून दवरले आनी अलका परी म्हऱ्यांत वचून सांगलें 
आमचे बागेंत एक मनीस आयिल्लो. ताका आमी ates दवरला 


तिणें बेगीन बेगीन म्हळें, सात feat भितर हांवें येतां : 
सांगिल्लें तोच मनीस आयला जातलो. ताका म्हजे म्हऱ्यांत घेवून येयात. 
परीचे आज्ञेवेल्यान तांणी हातिमाक तिचे सामकार हाडून उबो केलो. : 
मेळिल्लो तो मनीस हो नही हें पळोवन तिका अजाप जालें. तिणें ह 
बसोवन खंयच्यान आयला तें विचारले 

हातिमान आपली वळख दिली. तो येमेन देशाचो हातीम हें 
तिका खूब खोस जाली. तिणें ताका आपल्या शिंवासनार बसयलो 
म्हळें, हे परोपकारी राजा! तुमची कीर्त आयकून तुमची खासा भेट 
अशी म्हजी कितल्याशा दिसांची इत्सा आसली. आज देवादयेन ती 
जाली. हांव खरीच भाग्यवान तुमी कित्याखातीर आयल्यात तें म्हाका उपकार 
करून सांगशात? 

हातिमान रानांतल्या त्या वेपाऱ्याची सगळी गजाल सांगून म्हळें, 

तुवें सात दिसांनी येतां म्हणून ताका उतर दिल्लें खरें. पूण आयज सात 

वर्सा तो त्या जाग्यावेलो हालूंक सुध्दां ना. तुका मेळूंक तो सामको 
आकूळ पिकूळ जाला. 

अलकापरीन सांगले, हांगा येतकच हांव ताका साप्प विसरून 
गेलें. पूण म्हजेर जिवापरसय चड मोग करपी ताका म्हजें नांव गांव खबर 
आसून खासा तो हांगा कित्याक आयलो ना. हांव येसर हांगाचो हालुनाका, 
ना जाल्यार आमची चुकामूक जातली अशें तुवेंच ताका सांगिल्लें न्हय? 
म्हणून बाबड़ो थंयच बसून Wel . हातिमान सांगलें. 

अलकापरीन म्हळें, तुमी सांगतात तें खरें, पूण मनशांलागीं अशे 
संबंद आमच्यानी जोड़ नज. ताका जाय जाल्यार ताणेंच हांगा येवचें 
पडटले. हातिमाक राग आयलो. एकादूयाक वचन दिवन लेगीत तूं ताचो 
विश्वासघात करता ही खरीच वायट गजाल. अशें तिका सांगून हातीम 
BE मुळांत वचून सात दीस मेरेन अन्न-उदक घेनासतना पडून रावलो. 
सातव्या दिसा एक सिध्द पुरसान हातिमाच्या सपनांत येवन ताका सांगलें, 

आरे हातीम! हांगा उपाशीं पडून तुका कितें मेळटलें? ते परस तुजे लागीं 

आशिल्लो मोती उदकांत शिजवन तें उदक परीक पिवंक दी, आनी त्या 
मनशाची आनी तिची भेट घड़य. म्हणटकच आपशींच ती ताचेर मोग 
ळरतली. 

ऱ्या दिसा अलकापरी हातिमाची खबर घेवंक आयली. तेन्ना हातिमाक 
तिका त्या वेपाऱ्याक थंय हाडून घे म्हणून सांगले. परीन दासीक धाडून 
ताका हाडून घेतलो. 
परीक पळोवन वेपाऱ्याची परत सुध्द गेली पूण परीन ताका रोखडोच 
` सावचीत केलो. मागीर तांका घेवन ती म्हलांत आयली. थंय हातिमान 
. वेपाऱ्याकडेन मोती शिजोवन तें उदक दिले आनी हळूच अलकापरीच्या 
उदकांत घालूंक लायलें. वेपाऱ्यान तशें केलें. परी तें उदक पियेली. तिच 
- मन बदललें. तिका त्या वेपाऱ्याविशीं मोग दिसूंक लागलो. रोखडीच ती 
ताचेकडेन लग्न जाली. हातिमाक त्रास काडिल्ल्याचें समाधान जालें. 
थोड्या दिसांनी हातिमान तांचो निरोप घेतलो. परीन वांगडा दिल्ल्या 
दासी सांगातान तो वचूंक लागलो. बरो वेळ चलून गेले उपरांत कोणाक 
फट्यनाका, फट्यल्यार तशीच Hat भोगतलो ही उतरां ताणे आयकलीं. 
तेन्ना दासींक परत धाडून हातीम त्या आवाजाचे दिकेन वचूंक लागलो. 
थोडो वेळ चलून वतकच एका झाडाक पांजरो लायिल्लो ताका 
दिसलो. तातूंत एक मनीस आशिल्लो आनी तोच तीं उतरां म्हणटालो. 
म्हज्यांत वचून हातिमान ताका विचारलें, तुजी अशी दैना कशी जाली? 
हीं उतरां तूं परत परत कित्याक म्हणटा? ताणें सांगलें, म्हजें दुख्ख ना 
करतलो जाल्यार म्हजी पयलींची खबर सांगन . त्या म्हाताऱ्यान अशें 
सांगतकूच हातिमान ताका उतर दिलें. मागीर तो जाण्टेलो सांगूंक लागलो, 
म्हजो बापूय व्हडलो सावकार आशिल्लो. वेवसाय-धंदो करपा निमतान 
एक फावट तो, पयस गेल्लो. तेन्ना हांवें वायट इश्टांच्या नादाक लागून 
सगळें धन विकून उड्यलें. म्हजो बापूय परत येतना मोड़ांत सांपडून मेलो. 
हांगा सगळें धन हांवें वाटेंक लायिल्ल्यान हांव कंगाल जालों. 
तेन्ना म्हाका आमच्या घरांत पुरून दवरिल्ल्या धनाची याद जाली. रोखडोच 
हांवें एका मांत्रिकाक आपोवन धनाचो चवथो वांटो दिवपाचें मान्य करूक 
ताका धनाचो जागो दाखोवंक सांगलो. ताणें जागो बरोबर दाखयलो. ताका 
कबूल केल्लें धन दिवपाचें सोडून हांवें थोडेंच दिवंक केलें. ताणें तें 
नाकारतकच हांवें मारून धुकलून ताका धांवडावन घालो. 
उपरांत कांय दिसांनी तो मांत्रीक म्हजे म्हऱ्यांत येवन सांगूक लागलो, 
म्हाका. धनाची कांयच गरज ना. हांवें फकत तुजें मन पळेल्लें. 


तुवे मात म्हाका ओग्गी त्रास दिलो. आतां तें आसू, तुका आनीकय धन 
जाय जाल्यार सांग, म्हाका खबर आसा. धर'चे आशेन हांव ताचे लागी 
मोगान वागूंक लागलो. मागीर एक दींस हांवें ताका तुजी विध्या म्हाका 
शिकोवशी, काय विचारलें. 

ताणें संगलें, बरे भाशेन शिकयन. निखट्या दोळ्यांनी मात तें धन 
दिसना. दोळ्यांतं अंजन घालून घेवचें पडटलें. हांवें गेखडेंच मान्य केलें. 
मागीर तो म्हाका गांवाभायल्या एका झाडा मुळांत घेवन गेलो. झाडार एक 
पांजरो आसलो. इतल्यांत ताणें अंजन म्हज्या दोळ्यांत घाले आनी म्हजी 
दृश्टी गेली. हांवें दुख्खी जावन ताका म्हळें, आरे, हें कितें केलें तुरे? 
केलें जाल्यार तुका वायट दिसलें मरे? विश्वासघात करतल्याक हीच ख्यास्त 
योग्य . 

aid तिडकून म्हळें, हे असले नीच करणेक लागून देव तुका 
खात्रीन ख्यास्त करतलों. तें आयकून मांत्रिकान सांगलें, दर पाव घटकेक 
कोणाक फट्यनाका, फट्यल्यार तशीं फळां भोगतलो अशें म्हणत राव. 
कांय दिसांनी एक पुण्यवान मनीस हया रानांत येतेलो. तुज्या दोळ्यांत ताणें 
सूर्यकमळाचो रोस घालतकच तुका पयलीं वरी दिसूंक लागतलें. ताचे 
सांगणे प्रमाण हे पुण्यवान तरणाट्या, तूं आयज आयला. आतां उपकार 
करून हे भयांकृत अवस्थेंतल्यान म्हाका मेकळो कर . 
ताका धीर दिवन हातीम सुर्यकमळाचो रोस हाडूंक वचूंक लागलो. हेवटेन 
कितें जालें, अलका-परीच्यो दासी हातिमाक सोडून रोखड्योच परत आयल्यो 
तांकां पळोवन अलका परीक राग आयलो.तिणें तांकां रोखडींच परत धाडून 
हातिमाचें कितेंय काम आसल्यार करून येयात म्हूण सांगलें. तिचे आज़े 
प्रमाण त्यो हातिमाक येवन मेळळ्यो. ताका सगळी खबर सांगून तांणी 
कितेंय काम आसल्यार सांग म्हळें. 

हातिमान tee, हिमयार ह्या रानांत आशिल्लें सुर्यकमळ सोदपाक 
हांव वतां. तें आयकून तांणीं म्हळें, आमी तुमकां त्या ward शिमेर मेरेन 
COR शकतात. त्या रानांत विखारी जनावरां खूब आसात. म्हूण आमी 
भितर येवंक शकनात. इतलें सांगून तांणी हातिमाक त्या रानाचे शिमेर 
हाडून सोडलो. ते सुर्यकमळाचे दीस नाशिल्ल्यान हातिमाक कांय दीस 
थंयच रावचें पडलें. 

= मोसम सुरू जातकच सगळीं झाडां फुलांनी भरलीं. 
| सामकीं चकचकतालीं. वांस्वेल कन्यचो मोती तोंडांत. म्हूण 
कांयच त्रास जालो ना. 
तीं कमळां घेवन तो पांजय्या म्हऱ्यांत आयलो. त्या जाण्टेल्याच्या 
'दोळ्यांत सुर्यकमळाचो रोस घालतकच ताका पयलीं वरी दिसूंक लागलें. 
ज़ाण्टेल्यान हातिमाक खूब धन दिलें. पूण तें आपल्याक घेनासतना हातिमान 
'गरिबांक दिंवक लायलें. 

मागीर हातीम शहाबादेक आयलो. थंय मुनीर शहाक घेवन तो 
हुस्नबानू म्हऱ्यांत गेलो आनी तिका सगळी खबर सांगलीं. हातिमाची खबर 
आयकून तिका ताची तोखणाय दिसली. 

उपरांत तिणें चवथो प्रस्न सांगलो. काराम शारांत रावपी एक मनीस 
सदां सत उलोवपी सदांच सुखी आसता अशें म्हणटा ताचो सोद घेवंक 
सांगलें. 

हातीम तांचो निरोप घेवन चवथ्या प्रस्नाची जाप सोदूंक भायर 
सरलो. 


११. चवथो प्रश्न 

चवथ्या प्रस्नाची जाप सोदूंक भायर सरिल्ल्या हातिमाक 
शाराची वाट खबर नासली. तो मेळटा त्या रस्त्यान वचुंक लागलो. 
दीस चलतकच ताका रगतावरी तांबडें उदक आशिल्ली न्हंय, मेळ्ळी. हैं 
अजाप कसलें तें पळोवंक न्हंयचें मूळ सोदूंक तो गेलो. 

वतां वतां ताका न्हंयचे देगेर एक खूब उंच तसोच मोटो बरो रुख 
दिसलो. ताचे दर एके खांदयेक बायलांच्यो तकल्यो हुमकळायिल्ल्यो. तांतल्यान 
रगत गळटालें. ताकाच लागून न्हंयचें उदक तांबडेंगुंज जाल्ले. तो अजापाचो 
देखाव हातीम बारीकसाणेन पळोवंक लागलो. त्यो तकल्यो ताका पळोवन 
हांसताल्यो. सगल्यांत वयर एके सोबीत अस्तुरेची तकली आसली. तिचेकडेन 
पळेतां पळेतां ताच्या मनांतविचार आयलो; हयो कुडी पसून वेगळ्यो 
काडिल्ल्यो तकल्यो अशो हांसतात कित्याक काय? हांकां अशे वळवळे 
कित्याक भोगचे पडटात काय? हाचो सोद लावचोच पडलो. अशें चिंतून 
तें पळोवंक तो थंयच थांबलो. 

रात जातकच त्यो तकल्यो एक एक करून न्हंयच्या उदकांत पड़ंक 
लागल्यो. रोखडोच थंय एक खूब सोबीत असो म्हाल तयार जालो. तातूंत 
तरेकवार आसनां आशिलें एक व्हड साल आसलें. एक एक अस्तुरी येवन 
त्या आसनार बसली. 

उपरांत एका भारी सोबीत:दिसपी अस्तुरी मदल्या सोबीत शिंवासनार 
येवन बसली. सगल्यांत वयर तकली हुमकळायिल्ली ती हीच अस्तुरी 
आसतली हें हातिमान ताडलें. तिची सोबीतकाय पळोवन हातीम तिच्या 
मोगांत पडलो. बाकी अस्तुऱ्यो तिच्यो दासी आशिल्ल्यो. थोड्या वेळान 
म्हालांत नाचप- गावप सुरू जालें. 

कांय वेळान थंय जेवपाक पानां मांडलीं सगल्यो अस्तुऱ्यो येवन 
पानार बसल्यो. तेन्ना ते रुपसुंदरेन म्हळें, भायर एक भो वडेकार बसला. 
ताका जेवण दियात. एकटी अस्तुरी जेवण घेवन भायर आयली. हातीमान 
जेवण tad पयलीं तांचे धनिणीविशीं चवकशी केली. for कितेंच 
सांगलें ना. ते बराबर हातीमान तांचें जेवणय नाकारलें. तिणें ही गजाल 
रुपसुंदरीक सांगली. तिणें ताका रकाद धाडलो, आतां तूं जेव तुका फाल्यां 
कितें तें कळटलें. तरीय हातीमान तें ताट धुकलून उडयलें ती थंयच्यान 


गेली. हातीम तसोच उपाशींच रावलो. दुसरो दीस उजवाडटच त्यो 
“iid तकल्यो परत झाडाक हुमकळ्‌ंक लागल्यो. ह्यां सगल्या अजापाचो 
लावप आनी मुखेल अस्तुरेकडेन लग्न जावप असो ताणें निश्चेव 
केलो. रात जातकच परत तसोच म्हाल तयार जालो. एक बायल परत ताचे 
पासत जेवण घेवन आयली. हातीमान आयजय जेवण घेतलें ना. ही गजाल 
जेन्ना ते रूपसुंदरीक कळ्ळी तेन्ना तिणें ताका पयलीं जेवपाचो आग्रो केलो. 
जेवतकूच हातीम तिणें उदकांत उडी मातरकच हातीमानय उदकांत उडी 
मारली. 
कांय वेळान हातीमान दोळे उगडले. आपूण एका अटंग्य रानांत 
आसा अशें ताका दिसलें. थंय हेडटां-हेडटां ताका एक सिध्द पुरून 
दिसलो. हातीमान ताका सगळी गजाल सांगली. ताणें म्हळें, त्या इंद्रजालाचो 
परिणाम हो. म्हाका परत पयलीं जाग्यार वचूंक जाय. हातीमान म्हळें. 
त्या सिध्द पुरसान ताका दोळे उगडून पळे म्हणून सांगलें. पळे 
जाल्यार तो तकल्यो हुमकळटाल्यो त्यो झाडा म्हऱ्यांत पाविल्लो. ते रूपसुदंरी 
अस्तुरेची तकली काडपाचो ताणें यल केलो. तेन्ना भयांकृत अशें मोड 
जालें आनी हातीमाची अर्दी कूड झाडांमदीं घुस्पून उरली. भायर सुटपाचो 
ताणें खूब यल केलो पूण येस आयलें ना. त्या भयांकृत राकेस वस्तीतल्यान 
जाणें ताची सुटका केल्ली, त्या सिध्द पुरसान थंयच्यान हाडिल्लो थोडो 
गोबोर त्या झाडार उडोवन ताणें हातीमाक मेकळो केलो 
हातीमान ताका विचारलें, हया सगल्या अस्तुय्यांची अशी दैना 
कित्याक जाली? त्या सिध्द पुरसान ताका तांची सगळी गजाल सांगली. 
त्या तकल्यांमदली सगल्यांत चड सोबीत तकली आसा ती भुवनसुंदरी 
नांवाचे एके रुशी कन्येची. हेर अस्तुऱ्यो तिच्यो दासी. ते सुंदरीचो एका 
युवकाचेर जिवापरस चड मोग आशिल्लो. ताचे लागीं लग्न जावपाची तिची 
इत्सा पळोवन रुशीक खूब राग आयलो. रागा भरशीं रुशीन एक इंद्रजाल 
तयार केलें आनी तांची अशी काकुळटेणी अवस्था करून उडयली. 
हांगाच्यान हजारभर मैल पयस ब्रह्मघाट नावाच्या पर्वतार तो रुशी रावता. तो 
सगल्या रुशींपरस श्रेश्ट. वाऱ्याच्या वेगान तो खंयी वता. ताका मारल्या बगर 
हांगाकांयच बदल जावपारना . थंय वचप खूब त्रासांचें. कितल्योय अडचणी 
येवं, ते भुवनसुंदरीची तकली हांव जमनीर हाडले बगर रावचोना. 


हातीभान निश्चेव केलो. तो आयकून सिध्दान म्हळें, ते भानगर्डीत तूं पडू 
नाका. तुका खूब त्रास जातले . ताणें इतलें सांगूनय हातीम फार्टी सरलो 
ना. तें पळोवन त्या सिध्दान आपले झोळ्येंतल्यान थोडो गोबोर हाडून त्या 
झाडार उड़यलो आनी तो नाच्च जालो. 

देवाचें नांव घेवन हातीम त्या रखार चडलो. भुवनसुंदरीचे तकलेक 
ताणें हात घाल बरोबर ताची तकली थंय हुमकळांक लगली आनी कूड 
उदकांत पडली. आतां तांचेवरी हातीमाचीय गत जाली तावूंतल्यान आपली 
सुटका कशी करून घेवची हाची हातीमाक चिंता जाली. 

अशे तरेन खूब दीस वतकूच तो सिध्द पुरूस परत थंय आयलो. 
ताणें आपले झोळ्येंतलो गोबोर काडून हातीमाचे तकलेर फाफुडलो. ते 
बरोबर हातीम आशिल्लो तसो Sat जालो. त्या सिध्दाच्या पांयांर तकली 
दवरून हातिमान नमळायेन ताका विचारलें. तुजे कृपेशिवाय म्हजी इत्सा 
पूर्ण जावची ना. 

त्या सिध्दान सांगलें, ते पासत तुका ते भुवनसुंदरीच्या बापायक 
जितो मारूंक जाय. ते पासत तुका हांव एक बारा अक्षरी मंत्र सांगतां. तो 
तूं पाठ कर . हातिमान तो मंत्र पाठ केलो. सिद्धान ताका सांगले, हया 
मंत्राचो जप तूं सदांच न्हातकर कर, मागीर तुजी सगळी संकश्टां ना 
जातलीं. हो दंड घे. हो हातांत धरतकच खिणाभितर तूं ब्रह्मघांटार पावतलो . 

हातीमान त्या सिध्दाक नमस्कार केलो. तो दंड हातांत घेवन देवाचो 
धांवो करतकच हातीम ब्रह्मघांटार पावलो. तो पर्वत चडऊंच असलो. वयर 
वतकूच हातीम न्हालो, आनी मंत्र जपपाक बसलो. रोखडींच इंद्रजालांतलीं 
जनावरां सैर-भैर जावन धांवंक लागलीं. बारा अक्तरी मंत्राच्या आदारान, 
एक राजपुत्र आपलो जीव घेवंक आयला ही खबर रूशीक कळटकूच तो 
भियेलो. हातिमाक त्या मंत्राचो विसर पडचो म्हूण ताणें इंद्रजाल विद्देन 
यक्तिणी तयार केल्यो. तातुंतली भुवनसुंदरी वरी दिसपी यक्तिणेन हातिमा 
म्हऱ्यांत येवन गोड आवाजांत ees, प्राणेश्वरा! म्हजेखातीर अशे त्रास 
कित्याक काडटा? म्हज्या बाबान म्हजी त्या इंदूजालांतल्यान सदांखतीर 
सुटका केल्या. म्हणून हांव तडक उठून तुजे म्हऱ्यांत आयलां. अशें 
म्हणून तिणें हातीमाक वेंगेंत धरलो आनी खूब सोरो पिवयलो. दुसऱ्याच 
खिणाक ती यक्षीण मूळ रुपांत आयली. तिणें हातीमाक बंदी करून रुशी 

3 केलो. रुशीन ताका उज्यांत उडोवंक लायलो. पूण वांस्वेलकन्येचो 
ताचेकडेन आशिल्ल्यान हातीमाक कांयच जालें ना. तें पळोवन रुशीन 
तळ्यांत उड्यतकच हातीम न्हावन वयर आयलो. आनी मंत्र जपूंक 
. आतां आपली धडगत ना हें कळटकच रुशीन काळभैरवाची 
केली. 
| काळभैरवान येवन सांगले, खसा परमेश्वरान ताका लोककल्याणाखातीर 
जल्माक घाला. ताचो जप चालू आसतना हांव कांयच करूंक शकना. पूण 
फ़कत तुजेपासत ताका गाड न्हीद हांव घालूंक शकतां. अशें म्हणून ताणें 
हातीमाक गाड न्हीद घाली. ताका सुखाची सपनां घालीं. तसो ताका मंत्राचो 
विसर पडलो. 

दुसऱया दिसा हातीम न्हावन वता आसताना एक राकेस ताच्या 
आंगार आयलो पूण ताचो परिवार करूंक हातीमाक मंत्र येवजना 
जालो. तसो हातीम भियेलो. राकेसान रोखडोच ताका व्हरून एका व्हडल्या 
फोंडाऱ्यांत उड्यलो. 

थंय हातीम आपली सोडवणूक जावची म्हणून देवाचो धांवो 
करूंक लागलो. दोन fear उपरांत रुशीन आपल्या शिश्यांक सांगलें, 
हातीमाकडेन वांस्वेलकन्ये दिल्लो खर मोती आसा. तो घेवन येयात. तो 
दिना जाल्यार ताका फातरांनी मारात. गुरूचे आज़ेप्रमाण शिश्य हातीमा 
म्हऱ्यांत आयले आनी तो मोती मागूंक लागले. हातीमान मोती तर दिलोचे 
ना पूण आपूण रुशीक जितोच मारतलों म्हूण प्रतिज्ञा केली. तें आयकून 
खुबिल्ल्या शिश्यांनी हातिमाचेर फातर शेवटिले. पूण मोतयाच्या प्रभावान 
हातीमाक कांयच जालें ना. तें पळोवन थोड्या वेळान शिश्य परत गेले. 

आपल्या गुरूक जाय आशिल्लो मोती ताचेकडेल्यान बरेभाशेन 
घेवचो हया हावेसान एक शिश्य रातचो हातीम आशिल्ल्या खड्ड्या म्हऱ्यांत 
आयलो. ताणें हातीमाक भायर काडलो. हातीमान वेळ वगडायनासतना 
न्हावन मंत्र जपपाक सुरुवात केली. ते बरोबर बरे भाशेन शिश्यान हातीमाकडेन 
तो मोती मागलो. हातीमान म्हळें, तुका तो मोती कसोच मेळचोना. तुज्या 
गुरूक मारून ताचो जागो मात हांव तुका दीन. Ts म्हाका वयर काडून 
म्हजेर खूब उपकार केल्यात. हें आयकून शिश्य भिलो. परत गेल्यार गुरू 
आपल्याक दवरचो ना हें ताका खबर आसलें. म्हण तो हातीमा म्हऱ्यांतच 


रावलो. | | 
ही गजाल कळटकच तो रुशी तळ्य.म्हर्‍यांत आयलो आनी हातीमाचेर 


तरेकवार मंत्र मारून लागलो. पूण ते मंत्र उस्त रुशीचेर पडपाक लागले, 
आनी रशी मरून गेलो. मागीर हातीमान शिश्याक उतर दिल्ले प्रमाण गुरुपद 
दिलें आनी तो भुवनसुंदरी म्हऱ्यांत आयलो. तिचेकडेन लग्न जावन ताणे 
तिका येमेन देशांत धाडून दिली. उपरांत तो भोंवता भोंवता काराम शारांत 
पावलो. थंय एका घराच्या दारार तो सोदतालो तें वाक्य बग्यल्लें ताणें 
पळेलें. खोशेन हातीम थंयच उबो रावन तें वाक्य परत परत वाचूक 
लागलो. तितल्यांत थंय त्या घरांतलो नोकर पावलो. हतीमान ताका सांगले, 
म्हाका तुज्या धनयाक मेळंक जाय ताणें धनयाक विचारून ताका वाड्यांत 
व्हेलो. 

जेवण- खाण जातकीच हातिमान त्या धनयाक विचारलें, खरें 
उलोवपी सदां सुखी आसता, अशें तुवें दारार कित्याक बरयलां? ताणें 
सांगले, म्हजें वय आठशें वर्सा. सातशें वर्सापयलीं हांवे हें शार वसयलां. 
जुवानपणांत हांवे सगळो पैसो-आडको जुगार खेळून वगडयलो. निमे 
चोरी करपानिमतान राजवाड्यांत गेलों. थंयचें धन चोरून घेवन हांव रानांत 
गेलों. थंय दुसऱ्या चोरांची टोळी धनापासत म्हाका मारूंक सोटूं लागली. 
हांव तांकां राजवाड्यांतल्या संपत्तीविशीं सांगतासतनाच व्हडलो आवाज 
जालो आनी मोड़ सुरू जालें, ते बरोबर सगळे चोर पांय कुल्यांक लावन 
पळून गेले. 

थोड्या वेळान मोड थांबले. तेन्ना एक साधू म्हाका मेळळो. ताणें 
विचारलें, तूं पयली कोण आसलो? हांवे म्हज्या जिवीतांत घडिल्ली 
सगळी गजाल ताका सांगली. मागीर ताणें म्हाका परत केन्ना जुगार खेळचों 
ना असो सोपूत घेवंक लायलो. आनी म्हळें, तुवें म्हाका सगळी खरी 
गजाल सांगली म्हूण हे सगळें धन तूं इनाम म्हणून दवरून घे. इतलें 
सांगून तो नाच्च जालो. वचचेपयलीं ताणें म्हाका हांव णवशें वर्सा जगतलों 
असो वर दिलो. त्या धनांतल्यानच हांवे हो वाडो बांदलो. 
test हें वैभव म्हज्या दुस्मानांच्यान पळोवं नज जालें. तांणी कोतवालाक 
म्हज्या धनाची चवकशी करूंक लायली. कोतवालाक हांवे सगळी खरी 
गजाल सांगली. कोतवालान म्हाका राजा म्हऱ्यांत Sat केलो. 

2 हांवे खरी गजाल सांगली. तेन्ना राजान म्हळें, त्या साधून तुका 
माफ केलां म्हूण हांवूय बी मफ करतां. आज म्हाका पयलेच फावट खरें 
उलोवपी चोर मेळ्ळा म्हूण म्हाका खोस जाता. इतलें सागूंन राजान 
म्हाका आनीकय धन दिवन निरोप दिलो. 
| थंयच्यान घरा येतकच हांवे सगल्यांत पयलीं हें वाक्य दारार बरयलें. 
चवथ्या प्रस्नाची जाप मेळटकच हातिमाक खोस जाली. ताचो निरोप घेवन 
भुवन सुंदरीक मेळपापासत हातीम येमेन देशांत येवंक भायर सरलो. राजाचे 
' शिमेर पावतकच मात्सो विसव घेवंक म्हणून तो एका झाडा मुळांत बसलो. 
त्या झाडार एक कीर आनी मैना उलयत बशिल्लीं. मैनेन किराक 
'म्हळें, मोगा! कितेय जावं, तूं म्हाका एकटी सोडून केन्नाच वचुंनाका आं. 
किरान म्हळें, तुवें कितलेय आडायल्यार हांव वतलोंच हातांत घेतिल्लें काम 
तडीक व्हेले जाल्यारच देव म्हजेर कृपा करतलो. तुमकां बायलांक सांगूक 
किते जालां! बायलेच्या नादाक लागून एका राजानय अशेंच काम अर्दे 
सोडिल्लें. मागीर ताका पश्चाताप जालो. तुज्या नादाक लागल्यार म्हजीय 
तशीच स्थिती जातली . 

केराचें उलोवणें आयकून मैनेन म्हळें, आयक, एक फावट एक 
राजा शिकार करपा निमतान फिरत फिरत एके बागेंत आयलो. थंय एक 
सोबीत म्हाल आसलो आनी ताचेमुखार एक तळें आसलें. राजाक खूब पुरो 
जाल्लें. तोंडार मात्शे उदक मारचें म्हूण तो तळ्यांत देंवलो हात-पांय धुता 
आसतना ताच्या हाताक एक सरपळी लागली. ती ओडटकूच ताका बांदिल्ली 
एक पेट वयर सरली. अजापान ताणें पेटेकच लायिल्ले चावयेन ती 
उगडली. तेन्ना भितल्ल्यान एक सोबीत अस्तुरी भायर आयली.राजा गोंदळळो. 
तें पळोवन तिणें म्हळें, हांवय तुमचेवरी मनीस, तुमी आतां सुशेगाद फराळ 
करात आनी मात्सो सुशेग घेयात . तिचे सांगणे प्रमाण राजा थंयच रावलो. 

वचच्या वेळार राजा तिका याद म्हूण मुदी दिवपाक लागलो. तेन्ना 
तिणें म्हळें. ही पळे म्हजेकडेन मुदयांची माळच आसा. म्हजो घोव एक 
राजा ताचो म्हाका म्हजेर विश्वास ना म्हणून ताणें म्हाका पेटेंत घालून 
दवरलां. म्हारा! तुमचेवरीच म्हाका आजवेर मेळिल्ल्या दादल्यांनी हयो 
मुदयो इनाम म्हणून दिल्यात. तांचीच ही माळ. तिची गजाल आयकून 
राजाक अजाप जालें. मागीर ते अस्तुरेक राजान तेच पेटेंत बंद केली आनी 


पेट उदकंत परत सोडून दिली. ही काणी सांगून किरन मैनेक ् 
अस्तुरेवरी विश्वासघातकी आसचिना कित्यावेल्यान? हेचखातीर हांव 
नदाक लागून म्हजें काम अर्दे सोडचों ना. आतां हांगाच पळे, त्या 
बशिल्लो श्रेष्ठ राजा हातीम परोपकाराचें व्हडलें काम थंयच दवरून 
लागून येमेन देशांत वचूंक आयला. ताचें उलोवणें आयकून ह 
येमेन देशांत वचपाचो बेत बदललो. तो शहाबाद शारांत आयलो. थंय 
मुनिरशहाक मेळळो. ताका घेवन हुस्नबानूगेर वचून ताणे चवथ्या 
जाप तिका सांगली. मागीर बानून ताका पांचवो प्रस्न सांगलो, 
असो आवाज करपी पर्वताची खबर हाडप . 

हातीम रोखडोच वचूंक भायर सरतालो. पूण बानून ताका 
करून दोन दीस विसव घेवंक दवरून घेतलो. 


१२. पांचवो प्रश्न 

पांचव्या प्रस्नाचो सोद घेवंक हातीम भायर सरलो. भोंवत भोंवत स 
म्हयन्यांनी सुमार हातीम एका व्हडल्या शारांत पावलो. थंय खूब लोक 
एकठांय राविल्ले. हातिमाक पळयतकच तांणी उलो मारुन ताका म्हऱ्यांत 
आपयलो. म्हय्यांत पावतकच हातिमान पळेलें, थंय एका मनशाचें प्रेत 
दवरिल्लें आनी शेजरा जेवणाची तयारी चलताली. तें पळोवन अजापान 
ताणें हें कितें चल्लां हांगा ? अशें विचारलें. तांच्यांतल्या एकल्यान 
सांगले, आमच्यांत कोणय मरतकच, ताच्या इश्टांनी शारा भायर जेवणाची 
तयारी करप ; जो पयलो भोंवडेकार येता, ताका वाडटकच मागीर सगल्यांनी 
जेवपाचें अशी आमची रीत. आज सात दीस जाले आमी भोंवडेकाराची 
वाट पळयताले. दिस्त आज तुमी मेळळे . आतां तुमी पयलीं जेवात . 

हातिमान अजापान विचारलें, समजा एक म्हयनोभर कोण्ण भोवडेकार 
मेळळो ना जाल्यार तुमी कितें करतात ? तांणी सांगलें अशें चड करून 
केन्ना जायना. जालेंच जाल्यार पंदर दीस मेरेन वाट पळोवन आमी जेवतात . 
अशें सांगून तांणी तें प्रेत गादयेर दवरलें. ताका सात प्रदक्षणा घालून तांणी 
हातिमाक जेवण जेवपाचो आग्रो केलो. हातीम जेवतकच तेय जेवले आनी 
उपरांत तांणी तें प्रेत पुरलें. 

हातिमाची किर्त ह्या राज्याच्या राजान लेगीत आयकल्ली. तो आपल्या 
शारांत पावला हें कळटच राजान ताका आपोवन ताचो भोंमान केलो. राजान 
हातिमाक भोंवडेचें कारण विचारलें. हातिमान सगळी गजाल सांगली. 
राजाक भुगोलाचें बरें गिन्यान आशिल्लें. हातिमान 'कोहनिदा आवाज 
येवपी पर्वताची खबर जाय म्हणटकच राजान सांगलें, दक्तीण दिकेक 
आशिल्ल्या झलमद नांवाच्या राज्या शेजरा हो पर्वत आसा. ताचे म्हय्यांत 
नैडा नांवाचें शार आसा. थंयचे रयतेक कसल्याय रोगाचो, मरणाचो मातय 
अणभव ना . राजान सांगिल्ली खबर आयकून तांचो निरोप घेवन हातीम 
थंयच्यान भायर सरलो. 

वतां वतां ताका एक शार मेळळें. थंय ताणें पर्वताविशीं विचारलें, 
पूण कोणेंच कांय सांगलें ना. मात एका मनशान ताः“ आपल्या घरा व्हेलो. 
त्या गांवात एक मनीस बरो नासलो. ताका मारून ताच्या सोयय्यांनी ताचे 
मास आपसांत वांटून घेतलें. तांतलें थोडें मास हातीम जागेर राविल्लो. 


ताच्या वांटयाक आयिल्लें. जेवंक बसतकच त्या मनशान म्हळे, अशें 
सुवादीक मास तुवें जल्मांत केन्ना खावंक ना जातलें है “hac 
जनावराचे मास ? हातिमान उत्सुकतायेन विचारलें. तशेँ ताणें se 
मनशाचें मास . ताची जाप आयकून हातीम भिलो. थंय नरबळी दितात 
जातले हें चिंतून तो थंयच्यान धांवत सुटलो. त्या राज्यापसून पयस पावतकच 
हातीम थांबलो. ताका खूब पुरो जाल्लें. भूकय लागिल्ली. थंयचीं कंदमुळां 
खावन ताणें आपली भूक भागयली. फुडें - वतकच ताका एकेकडेन उजो 
पेटिल्लो दिसलो. थंय शेजरा बसून कांय लोक रडटाले कारण विचारतकच 
तांणी सांगलें, घोव मरतकूच बायल ताचे वांगडा सती वता. ती जिती 
जळटा ती पळोवन आमी हांगा रडटात . केन्नाच आयकूंक नाशिल्ली ती 
गजाल आयकून अजाप करीत हातिम फुडें गेलो. 

कांय दिसांनी तो एका रानांत पावलो. थंयची सगळीं जनावरां 
धांवताली. उज्यावरी दोळे आशिल्लें आनी लांबचे - लांब शेंपडी आशिल्ले 
एक जनावर तांचे फाटल्यान धांवतालें. 

तें जनावर आपल्या आंगार येत म्हूण हातीम तलवार हातांत घेवन 
एका झाडार चडलो. तेन्नाच त्या जनावरान आपले शेंपडेन तें झाड सकल 
उडयलें. आनी हातिमाचेर झुंडून गेलें. हातीम तलवार घेवन. तयारेंत आसलो. 
ताणें हुशारकायेन तलवारीच्या एका घावान त्या जनावराक मारून उडयलें. 
ताचीं बोचकुलां दांत, कान आनी शेंपडी कापून घेवन हातीम फुडें वचूंक 
लागलो. 

मुखार ताका सरभोंवतणीं कोट आशिल्लें एक शारं लागलें, तो 
भितर गेलो. थंयच्यान रस्त्यावेल्यान चलतना खंयच मनशां दिसनासलीं. 
मनांतल्यान अजापा करीत वतां वतां तो राजवाड्यालागसार पावलो. राजवाड्यांत 
लिपून बशिल्ल्या राजान हातिमाक पळेलो आनी ताका बेगिबेगीन भितर 
आपयलो. अजापांत बुडिल्ल्या हातिमान ताका लिपपाचें कारण विचारलें. 

राजान सांगलें, ह्या शारांत एक भयांकृत जनावर आयलां आनी 
लोकांक मारून उडयता. म्हूण लोक जीव मुठींत घेवन पळून गेले. आमीय 
तेच पासत लिपून बसल्यात. तेन्ना हातिमान आपणें त्या जनावराक मारून 
उडयलां म्हणपाचें सांगलें आनी ताचे अवयव दाखयले. तें पळोवन राजाक 
खूब खोस जाली. ताणें रोखडेंच आपल्या सेवकांक धाडून त्या जनावशक 

हातिमान मारून उडयलां म्हणपाची खबर सगल्यांक सांगूक लायली. 
सेवकांनी राज्यांत फिरून दवंडी पेटली. ते बरोबर पळून गेल्ले लोक परत 
आयले. 
कांय दीस राजवाड्यांत रावन हातीम नैडा पर्वताकडेन वचूंक भायर 
सरलो. राजान ताका म्हळें, आतां हांव सामको थकलां, म्हाका पूत ना; 
आसा ती एक चली. तुजेकडेन तिचें लग्न करून, तुका म्हजें राज्य दिवचें 
अशी म्हजी इत्सा. हातिमान बरेतरेन राजाक सांगले, म्हाराज ! हांव ज्या 
कार्याक भायर सरलां तें काम पूर्ण जाल्या शिवाय हांव आनीक कसलोच 
विचार करूंक शकना . हातिमाचे जापेन राजा निराश जालो. ताणें वाट 
दाखोवपापासत हातिमाक कांय शिपाय दिवन ताका निरोप दिलो. 
नैडा शारांत पावतकच हातीम थंयच्य़ा राजाक मेळळो. हातिमाची 
खबर आयकून राजान we; तूं कांय दीस हांगाच राव, म्हणटकच तुका 
पर्वताची सगळी खबर कळटली . 
हातीम थंय रावतकच ताची खूब जाणाकडेन वळख जाली. ताचे 
दीस बरे usta वताले. एक दीस ताणे नैड़ा पर्वताविशीं एकल्याकडेन 
चवकशी केली. तेन्ना ताणें we, तो पळे नैडा पर्वत, तुजे मुखारच 
आसा . तेन्नाच व्हडलो आवाज जालो. थंयचो एक मनीस कांय खीण 
चित्रासारको Sat रावलो. थोड्या वेळान तो पर्वताकडेन वचक लागलो. 
ताचेवांगडाच्या लोकांनी ताका धरपाचो यल केलो पण तो थांबलो ना. 
तो मनीस फुडे फुडें वचूंक लागलो. ताचेविशों विचारतकच थंयच्या 
मनशांनी हातीमाक सांगलें, ज्या मनशाक काळाचें आपोवणें येता तोच 
मनीस त्या पर्वताकडेन वता. तो काळ म्हणजे वोदोळ जाल्लो मोठ्ठो 
आवाज . तो आवाज कोणें केल्लों? हातिमान विचारलें तांणी म्हळें, तें 
त्याच मनशाक विचार . हातीम रोखडोच त्या मनशा फाटल्यान धांवलो. 
आनी ताका विचारलें, इश्टा! तो आवाज कोणें केल्लो ? तो मनीस 
हातिमान जाप दिनासतना धांवत वचून नाच्च जालो. हे घडणुके उपरांत 
थोडया वेळान तो पर्वतय ना जालो. त्या जाग्यार एक घोड़ो दिसूंक लागलो. 
हो चमत्कार पळोवन हातीम परतलो. परत यो जाल्यार पर्वत आशिल्लेवटेन 
तोंड करून सगळो लोक उबो आसलो, आनी उलयतालो, मागीर सगळे 
लोक मोन्यांनी घरा गेले. 

कांय दिसां उपरांत एक फावट हातीम एका मनशाकडेन उलयतालो. इतल्यांत 
नैडा पर्वतांतल्यान व्हडल्यान आवाज जालो. रोखडोच तो मनीस त्या पर्वताकडेन 
वचूंक लागलों. हातिमान वेळ काडिनासतना त्या मनशाचो हात घट्ट धरलो 
आनी तो ताचे वांगडा वचूंक लागलो. वतां वतां हातीम ताचेकडेन उलोवचो 
यन करूंक लागलो. पूण तो ओग्गी आशिल्लो. मात्सो मुखार वतकच 
हातीमाचो हात झिडपटावन तो पर्वताकडेन धांवूंक लागलो. हातिमान हुशारकावेन 
ताका परत गांठलो. मागीर ते दोगूय जाण पर्वताच्या मध्यार सुमार पावतकच 
पर्वताचे दोन भाग जाले. ते खाचींत ते भितर सरतकच खांच बंद जाली. 

थंयच्यान मुखार वतना तांकां एक पांचवेंच मळ लागलें. तें सॉपतकूच 
काळें मळ लागलें. थंय कबर कसो एक चिरे आसलो. ताचेर तो मनीस 
न्हिदलो. तेबरोबर तो मेलो. तेन्नाच तो चिरे त्या मनशासकट जमनी भितर 
गेलो. 

तो चमत्कार पळोवन हातीम थंयच्यान फुडें सरलो. वतां वतां तो 
दयदिगेर पावलो. तेन्ना दर्या खूब खवदळिल्लो. हातीमाक मुखार कांयच 
दिसना जालें. थोड्यावेळान दर्या शांत जातकच ताका एक तारू दिसलें. 
तातूंत एक जलदेवता तयार जाली. तिणें हातिमाक म्हळें, तूं ह्या तारवांत 
येवन बस म्हणटकच तुजी थंयच्यान सुटका जातली . 

हातीम तारवांत चडलो, ताका थंय उदक आनी खावंक मेळळें अशे 
तरेन सात दीस प्रवास करतकच तें तारू एका पर्वताकडेन पावलें. हातीम 
थंय देवलो. | 

तो पर्वत हुपून वतकच ताका तांबडो दर्या दिसलो. दर्याचे देगेवेल्यान 
तो मुखार वचूंक लागलो. भूक लागतकच तो सुकणीं मारून खातालो. तान 
लागतकच वाटेर मेळिल्ल्या वजऱयांचें उदक पियेतालो. रातचो खंयच्याय 
झाडामुळांत विसव घेतालो. अशे तरेन वतां वतां ताका किरमिजी, जांबळो, 
पांचवो आनी निळो दर्या मेळळो, दर्या अशे सोपचनात तें पळोवन हातीमाक 
दिसले, आपूण आनी आपल्या देसांत केन्नाच पावचों ना. मुनीर शहाक 
दिल्लें उतर पूर्ण करूंक शकना ead ताका चड वायट दिसले. तरीय 
जिवांत जीव आसा सर यल करप असो ताणें निशचेव केलो. 

कांय दिसांनी रुप्यांचीं ल्हारां आशिल्ले दर्या देगेर तो पावलो. उदक 
इल्लें पियेतलो म्हण उदकांत हान्न घालतकच ताचे हात रुप्याचे जाले. 

परत कशे सारके जातले हे विशीं चिंतीत तो देगेर बसलो. तेन्ना दर्यात 
तारूँ आयलें. 
हातीम त्या तारवार चडलो. तारू मुखार वचक लागलें. तो दर्या 
हुपून तें ate एका विचित्र देशाचे देगेक लागलें. हातीम देंवलो आनी तो 
वाठार पळयत मुखार वचूंक लागलो. थंय तरेकवार आकाराचे जायते खंड 
आसले. बरे पारखितकच तीं हिरे माणकां म्हणपाचें ताका कळळें तांतले 
थोडे घेवन मुखार वतना ताका मोलादीक tat दिसलीं. खडे उडोवन ताणें 
at tat घेतलीं. मात्सो मुखार पावतकच ताका एक झर दिसली. तिच्या 
उदकांत हात घालतकच ताचे हात पयली वरी जाले. 
मागीर देवाचें नांव घेवन तो थंयच न्हिदलो. उठठकच ताका थंय 
शिंवाचें तोंड आशिल्लें मनशावरी काय प्राणी दिसले. हातीमान रोखडेंच 
आपलें धनुष्यबाण तयार दवरलें. तें पळोबन तांणी म्हळें, आरे हातीम, तुजे 
राखणेपासत आमचो जीव कित्याक घेता? हातीमान रोखडेंच धणू जाग्यार 
दवरलें. 
तांणी reed, तुजे सारक्या दयाळू आनी परोपकारी म्हूण नामना 
मेळिल्ल्या मनशान दुसऱयाच्यो वस्तू विचारले शिवाय घेवप योग्य न्हय . 
तेन्ना हातीमान tee, देवान ज्यो वस्तू निर्मिल्यात ताचेर सगल्यांचो सारको 
हक्क आसा. दर्यांतलें पोसोभर उदक घेतलें म्हूण हांव चोर जायना, आनी 
हीं थोडीं tat घेतलीं म्हूण गुन्यांवकारय जायना. हीं tat हांव लोकांकच 
वांट्ट्लों कळळें? 
आरे हातीम तें कितेंय आसू पूण तुका ह्या वस्तूंच्या मोहाक लागून 
हांगाच्यान सुटका मेळचीना. तुज्या बऱ्या पासत सांगतां हांत . तांचें सांगणें 
आयकून हातीमान रलां भायर उडयलीं. मागीर त्या विचित्र प्राण्यांनी झरीकडेन 
पावतकच हातीमाक तीन रतां, एक हिरो आनी एक माणीक अशे पांच 
जवाहीर दिले आनी सांगलें, हाचे शिवाय तुवें चड़ कितेंय घेतलें जाल्यार 
संकश्टांत पडटलो . हातीमान तांकां आपल्या देशाचो मार्ग विचारलो. तांणी 
We. आजवेरचे भोंवडेंत जाणें तुका आदार केला तोच तुका ह्याय वेळार 
आदार करतलो. आजवेर हांगा आयिल्ले कोणच परत जिते वचूंक नात. 
फकत तीनच श्रेशठ दादले आपल्या मायघरा परतल्यात. तुज्या 
हातान जायतीं बरीं कामां जावपाचीं आसात. म्हणून तूं जितो उरला. 


आतां वतना तुका भांगराचो, तांबडो आनी मागीर हळडुवो अशे zat 
मागीर तृं तुज्या मायघरा पावतलो इतलें म्हणून ते प्राणी गुप्त 

हातीम देवाचे उपकार आठयत मुखार वचुंक लागलो वाटेर 
भांगराचो दर्या मेळळो. थंयचीं झाडां, फुलां, फळां, वझरे सगळें भां 
कोरांचें आसलें. मात्सो मुखार वतकच ताका एक बाग दिसली. तातुंतः 
भांगरा सोप्यार हातीम विसव घेवंक बसलो. रात जातकच थंय खूब ग 
- सुंदऱ्यो आयल्यो. हातिमान तांची चवकशी केली. तांणी सांगले, शं 
सुंदरी नांवाचे राणयेचें हें राज्य. आमी तिच्यो दासी. थोड्यावेळान 
सुंदर कशी शूंगारसुंदरी थंय आयली. तिचें रूप पळोवन हातीम 
भायर पावलो. 

तो सावध जायना तें पळोवन राणयेन ताका आपल्या म्हालांत व्हेलो. 
थंय ताचेर उपचार करतकच तो सावचीत जालो. मागीर ताणें राणयेक 
आपूण कोण आनी थंय कसो पावलो तें सांगलें. 

हातीम पाविल्लो त्या प्रदेशाचे नांव अमरावती आसलें. तो मेरू 
पर्वताचोच एक भाग आसलो. थंय तो पांच दीस मेरेन रावलो. मागीर 
राणयेचो निरोप घेवन भायर सरलो. भांगराच्या दर्यादेगेर पावतकच ताका 
एक तारूं दिसलें. त्या तारवांत बसून ताणें दर्यो हुंपलो. ताका थंय रेंवट 
प्रदेस लागलो. थंय हून ल्हारां येतालीं. तीं उज्यावरी भगभगीत दिसतालीं. 
तो सामको कासावीस जालो. इतल्यांत पयलीं मेळिल्लें ते प्राणी ताका थंय 
मेळळे. तांणी ताका एक मंत्रायल्लो मोती दिलो आनी सांगलें, हो तोंडांत 
धर, म्हणटकच तुका तान, भूक उजो हांचो केन्नाच त्रास जावचो ना . 

थंयच्यान मुखार वतां वतां ताका रसरसत्या उज्यान भरिल्लो एक 
भयांकृत दर्यो मेळळो. तातूंतय एक AS आसलें. तो मणी तोंडांत दवरून 
हातीम त्या तारवांत बसून मुखार गेलो. पंदरा दीस प्रवास करतकच ताका 
जमीन लागली. थंय देंवन ताणें एका शेतकामत्याक तो खंयचो प्रदेश तो 
विचारलो. ताणें सांगलें, हो येमेन देश. हाचेर तई राजा राज्य करता. ताका 
हातीम नांवाचो पूत आसा. तो लोकांचेर उपकार करपापासत भायर सरला: 

ताची खबर आयकून हांसून हातीमान आपूणच तो राजकुंवर म्हूण 
वळख करून दिली. शेतकारान ताका भाकरी आनी उदक दिलें. थंय मात्सो 
विसव घेवन हातीमान ताका सांगलें, हातांत घेतिल्लें काम पूर्ण करून हांव 

रोखडोच घरा येतलों अशें म्हज्या बाबाक, तईराजाक सांग. 

थंयच्यान तो शंहाबाद शारांत आयलो. मुनिरशहाक मेळून ताका 
घेवन तो हुस्नबानूगेर गेलो. तिका कोहनिदा पर्वताकडेन घडिल्ली सगळी 
घडणूक सांगली. 

दोन दीस शहाबादेंत विसव घेवन ताणें सवो प्रस्न हुस्नबानूक 
विचारलो. fact सांगलें, म्हजेकडेन पाणकोंबयेच्या तांतयाच्या आकाराचो 
मोती आसा. तसलोच दुसरो तुंवे हाडूंकं जाय . 

सव्या प्रस्नाचो सोद घेवंक हातीम भायर सरलो. 


23. सवो प्रश्न 

सव्या प्रस्नाची जाप सोदपा पासत ह/तीए शहाबाद शारांतल्यान 
भायर सरलो. भोंवतां भोंवतां तो एका रानांत पावलो. रात जाल्ल्यान थंयच 
एका झाडा मुळांत बसलो. 

त्या झाडार राजहं साचो जोडो बशिल्लो. तांणी हातिमाक सकल 
बशिल्लो पळयलो. तांतल्या मादी राजहं सान नर राजहंसाक विचारलें, हया 
अशा रानांत हो झाडामुळांत कोण बसलो? Waa सांगले, जाची 
कीर्त मृत्युलोकांतच न्हय तर सर्गांत लेगीत पातळळ्या तो हातीम नांवाचो 
परोपकारी राजकुंवर. आतां तो तांतया ae मोती हाडूंक भायर सरला . 

तांतया येदो मोती? मादी राजहंसान अजापान विचारलें. 

राजहंसान तिका त्या मोतयाची सगळी काणी सांगली. खासा ब्रम्हदेवान 
मोतयांवरी तांतयां घालपाची दैवी शक्त राजहंसाक दिल्ली. पूण त्या कलियुगांत 
आमची ती शक्त ना - नपश्यात जावन गेल्या. पयलीं घाल्ल्या तांतयांतलीं 
दोनच तांतयां उरल्यांत. सात समुद्रा पेल्यान गंगापूर नांवाचें एक शार आसा. 
थंयच्या सूर्यकांत नांवाच्या राजान दर्याची मनांतल्यान प्रार्थना केली. तेन्ना 
दर्या ताचेर प्रसन्न जावन ताका तीं दोनय मोतयां दिलीं. कांय दिसां उपरांत 
दुसर्‍या एका राजान सूर्यकांत राजाक जिवानिशीं मारलो आनी तांतलें एक 
मोती फारायलें. 

एका राजाकडल्यान टुसऱयाकडेन, ताचेकडल्यांन तिसऱयाकडेन अशें 
करत करत सधा तें मोतीं बरझाक शारांत रावपी हुस्नबानू नांवाचे सोबीत 
अस्तुरेकडेन आसा . 

आनी दुसरें मोती? मादी राजहंसान उमळशिकेन विचारलें. राजहंसान 

म्हळें, सांगतां सांगतां, आयक, दुसरें मोतीं सूर्यकांताचे राणयेकडेन आशिल्लें. 
राजाक जितो मारिल्लो तेन्ना ती गुरवार आशिल्ली. दुस्मानाच्या भंयान पळून 
वतना तिणें तें आपलें वांगडा व्हेलें. वतां वतां ती एका अटंग्या रानांत 
पावली. मुखार वचूंक तिका रस्तो मेळना जालो. तेन्ना ती रडत - रडत वाट 
मेळटा तशी वचूंक लागली. थोडे दीस चलून वतकच ती दर्यादेगेर पावली. 
तिच्या बऱ्या नशिबान दिसतच थंय कृपासागर नांवाचो वेपारी आयलो. तिची 
दैना पळोवन ताका काकूट आयली. ताणें तिका आपल्या तारवार हाडली. तो 
आपलो जलप्रवास सोंपोवन घरा येतासर राणी बाळांत जावन तिका पूत 

जालो. 
कपासागर वेपाऱ्याक चलो नासलो. ईश्वराचे कृपेन आपल्याक हो 
प्रसाद मेळळो अशें समजून ताका खोशी जाली. ल्हान आसतनाच ताणें 
ताका एका विव्दानाकडेन शिकपापासत दवरलो. त्या विव्दानान ताका सगळे 
विद्येत तरबेज केलो. ताची Gee आनी पराक्रम पळोवन कृपासागरान ताका 
आपलो वारस थारायलो. कांय दिसांनी are बरें नाशिल्ल्याचें नीब जावन 
कृपासागर मेलो. 

कृपासागर हो मुळचो मांडलीक राजा आसलो. ताणें एका गुणी 
भुरग्याक आपलो वारस थारायला तें पळोवन ताचे रयतेकूय खोस जाली. 
तांणी ताका राजा म्हूण मानून घेतलो. मुखार कांय दिसां उपरांत पैंगबर शक 
सुरू जालो. तेन्ना हेर राजांवरी ताचेंय राज्य नानपश्यात जालें. उपरांत तें 
मोतीं एके गंधर्व अस्तुरेकडेन मेळळें. तिणें तें आपल्या पुताक विरूपाक्ताक 
दिलें. ताणें आतां प्रतिज्ञा केल्या, जो त्या मोतयाचो जल्मापसूनचो इतिहास 
सांगतलो ताकाच तो आपली धूव आनी तें एक मोतीं दितलो. रमल विद्येच्या 
आदारान भूत-भविश्य सगळे ताका कळटा. ती विद्या विरूपक्षाक खबर 
आसा. म्हूण फकत विरूपक्षाकच त्या मोतयाचो खरो इतिहास खबर आसा. 

कलियुगांत अशे तरेचीं मोतयां तयार जालींच नात. आतां तांचेविशीं 
कोणाकच खबर ना. पूण आयज हांवें ही सगळी गजाल तुका ओगी 
सांगुंना . 

तेंच म्हणटाली हांव. आज ही गजाल तुवें म्हाका कित्याक 

सांगल्या? मादी राजहंसान म्हळें, कित्याक जाणा, हया झाडासकल बूशिल्ल्या 
परोपकारी हातिमाक ती कळची आनी ताचें काम सोपें जावचें. म्हूण . 
राजहंसान We. मादी राजहंसान Tass विचारलें, आरे, पूण हांगच्यान 
हातीम बरझाक शारांत कसो वतलो? तुका खबरच आसा हो रस्तो कितलो 
भ॑याकृत तो ? राजहंसान हांसून we, ताची चिंता तुका कित्याक ? 
खासा ईश्वरच ताचो फाट - राखणो आसा. तरीकय म्हजीं कांय पाखां हांव 
ताका feat . अशें म्हणून ताणें आंग फाफुडलें. तशीं कांय पाखां सकयल 
पडलीं. 

उपरांत हंसान म्हळें, वाटेर काफ पर्वता लागींच रानांतल्यान वतना 
हांतलीं पाचव्या रंगांचीं पाखां लासून तांचो गोबोर उदकांत खिरोवन आंगाक 


लावचो. ताच्या उग्र वासान ताका राकोसाची सया मारतली. ताका लागून 
त्या रानांतली भयांकत जनावतां आनी राकेसा पसून ताची राखण जातली. 
आनी धवीं पाखां लासून तांचो गोबोर उदकांत खिरोवन लायल्यार तो 
पयलींवरी जातलो . 

इतलो वेळ ओग्गी रावन हातीम wae art उलोवणे आयकतालो. 
ताका सुकण्यांची भास कळटाली, ताणें सकयल पडिल्लीं सगळीं पाखां 
एकठांय करून बरीं करून बांदून दवरलीं. तितले म्हणसर फांतोड जाली. 
तो राजहंसाचो जोडो मानस सरोवरकडेन गेलो. 

दीस मात्सो वयर सरतकच हातीम फुडले भोंवडेक भायर सरलो. 
खूब वेळ चलून पुरो जातकच तो एका झाडामुळांत बसलो. उबगून ताणे 
म्हळें, देवा! हया अडचणीच्या वेळार म्हाका कोणाचोच आदार जावचो ना 
काय ? ताणें अशे म्हळ्या बरोबर व्हडलो आवाज जालो. आवाज आयकून 
हातीम आवाजाचे दिकेन फुडें सरलो. मात्सो फुडें वतकच ताणें एक कोली. 
आपली तकली फातरार आपटून घेता ती पळयली. ताका तिची काकूट 
दिसली. 

हातिमान मायेस्त आवाजान तिका विचारलें, कितें जालें? तिणें रडत 
रडत ताका सांगलें, आतांच एका पारध्यान म्हज्या घोवाक आनी पिलांक 
व्हेल्यांत. हातिमान तिका धीर दिलो, आनी म्हळें, चल यो, म्हाका त्या 
पारध्याचें घर दाखय. हांव ताचेकड्ल्यान तुज्या घोवाक आनी पिलांक 
सोडोवन हाडटां. ते बरोबर कोलयेन म्हळें, ना रे बाबा तुमच्या असल्या 
मनशांचेर विश्वास दवरून हांव म्हजी माकडिणीवरी दशा करून घेवचीं ना 
माकडिणीचें कितें जालें? हातिमान विचारलें. कोलयेन आपलीं दुकां पुसलीं 
आनी माकडिणीची खबर सांगली: 

गोदावरीचे देगेर एक माकडीण आपलीं पिलां आनी घोवा सांगातान 
रावताली. एक दीस एका पारध्यान तिच्या पिलांक आनी माकडाक धरून 
व्हेलो. दुःखान पिशी जाल्ले माकडिणीन कोतवालाकडेन वचून आपली 
गजाल सांगली. कोतवालान शिपायांक धाडून त्या पारध्याक धरून हाडपाक 
लायलो. पारध्याक हाडटकच कोतवालान म्हळें, मुर्खा ! माकडिणीच्या 
पिलांक आनी माकडाक सोडून दी. 

पारध्यान रोखंडेच सांगलें, म्हाराज! दोन दिंसा पयलीं माकड आनी 

'पिलां हांवे तुकाच हाडून विकल्यांत . तें आयकून कोतवालान ते माकडिणीकय 
बंद करून दवरूंक सांगलें . 
कोलयेची खबर आयकून हातिमान तिका म्हळें, तृं भियेवंनाका, 
हांव त्या कोतवालावरी न्हय. विश्वास दवर . ताचेर पातयेवन कोलयेन ताका 
पारध्याच्या घरकडेन व्हेलो. हातीम ताच्या घरांत गेलो आनी म्हळें, म्हजे 
सांदे खूब दुखतात कोल्याच्या रगतान न्हाल्यार हांव बरो जातलों अशें 
वैजान सांगलां. तुजेकडेन कोले मेळतात अशें हांवें आयकलां. तुजेकडेन 
जितले कोले आसात तांचे पैशे सांग. पारध्यान खोशेन आपलेकडेचे सातय 
कोले ताका दिवन मोल सांगले. ताणें सांगिल्लेपरस चडच मोल दिवन 
हातीमान कोले घेतले. 
तांतले एका कोल्याक चडच घट्ट बांदून दवरिल्लो . ताका लागून 
तो सामको मरूंक पाविल्लो. तोच कोलयेचो घोव आसलो. तिणें ताका 
बेगिबेगीन सोड्यलो आनी हातीमाक सांगले, हो बरो जातलो जाल्यार 
हाका एक पेलो भर मनशाचें रगत जाय. हातीमान आपलेंच पेलोभर रगत 
काडून ताका पिवयलें. 
कोलो बरो जातकच हातीम थंयच्यान फुड्ले वाटेक लागलो. खूब 
दिसांनी ताका एक रेंवट मळ लागलें. थंयच्यान वतना ताका खूब तान 
लागली. मात्सो मुखार वतकच ताका एक वझरो दिसलो. पूण थंय एक 
व्हडलो सोरोप आशिल्लो. ताका पळोवन हातीम फाटीं सरलो. तेन्नाच त्या 
सोरपान मनशावरी उलोवन ताका सांगलें, आरे हातीमा ! ओगीच भिवंनाका. 
तुजी तान भागय. मागीर म्हजेवांगड़ा यो . 
पोटभर उदक पियेवन देवाचर भरवंसो दवरून हातीम त्या सोरपावांगडा 
गेलो. थोडो वेळ चलतकच ते दोगय एके सोबीत अशे बागेंत पावले. तळ्या 
देगेर हातीमाक विसव घेवंक सांगून ताणें त्या तळ्यांत उडी मारली आनी तो 
नाच्च जालो. तें पळोवन हातीमाक अजाप जालें. थंयचें सोबीत सैम तोखेत 
हातीम थंयच आड पडलो. इतल्यांत हातांत भांगराचीं आयदनां घेतिल्ल्यो 
कांय गंधर्व अस्तुऱ्यो भायर सरल्यो. हतीमा म्हऱ्यांत येवन तांणी सांगले. 
ज्या मनशान, तुमकां हांगा हाडल्यात, ताणें धाडिल्ली ही भेट घेयात. 
इतल्यांत त्या तळ्यांतल्यान आनीकय कांय अस्तुऱयो मोलादीक 
रलां-माणकांनी भरिल्लीं ताटां घेवन वयर आयल्यो. तांचे फाटोफाट सुरबूस 


अशा जेवणान भरील्लीं ताटां घेवन वयर कांय अस्तुय्यों आयल्यो तें सगळें 
पळोवन हातीमान तांकां म्हळें, हें पळयात Boa म्हाका खंयच्याय 
मनशान हांगा हाडुंना. तुमकां तशें दिसता जाल्यार त्या मनशाक हांगा 
हाडात. तो आयले शिवाय हांव हांतलें कांय एक घेवचॉ ना . 

तें आयकून त्यो आपले भितर फुतफुतूंक लागल्यो. तितल्यांत त्या 
तळ्यांतल्यान एक सोबीत गंधर्व भायर आयलो. हातीमा म्हर्‍यांत येवन तार्णे 
नमस्कार केलो आनी teas, तुमी म्हाका वळखले नात? वोदोळ त्या 
वझऱ्या वेल्यान तुमका हांगा कोणें हाडलें? एका सोरपान, हातीमान 
गोंदळिल्ल्या सुरान सांगलें. तशें जाल्यार तोच आतां तुमचेमुखार उबो 
आसा . गंधर्वाचें उलोवप आयकून हातीमान अजापान विचारलें, तुमच्या 
दोनय रूपांनी इतलें अजापाचें वेगळेपण कशे? गंधर्वान ताका म्हळें, 

पयलीं तुमी इतल्या दिसांची भूक भागयात. मागीर हांव म्हजी गजाल 

सांगतां . 

मागीर दोगय जाण बरे भाशेन फकाणां मौजो करत जेवले. थोडो 
वेळ विसव घेतले उपरांत हातीमान ताका खबर विचारली. गंधर्वान सांगले. 

test नांव वीरसींह. हांव गंधर्व राजाचो सरसेनापती. एक फावट 
विमानांतल्यान भोंवतना आमच्या म्हाराजांचे राज्य सुतलावचेँ असो एक 
वायट विचार म्हज्या मनांत आयलो. तेन्ना म्हज्या हाताखालच्या सैनिकांक 
फितूर करून हांवें एक कट रचलो. पूण त्या कटाची सुलूस गंधर्व राजाक 
लागली. ताणें म्हजे सकट सगल्या सैनिकांक मंत्राच्या बळार सोरोप करून 
सोडले. 

म्हजी अशी विटंबणा पळोवन म्हाका म्हजे करणेचो पश्चाताप जालो. 
उपरांत हांव रानावनांतल्यान हेडत मठा म्हऱ्यांत पावलों. त्या मठांत एक 
सिध्दपुरूस आसलो. हांवें म्हजी फाटलीं सगळीं पातकां ताका सांगलीं 
तेन्ना त्या स्वाम्यान Hees, जेन्ना येमेन देशाचो परोपकारी राजकुंवर हतीम 
हाका तूं पळयतलो, तेन्ना तुजेसकट तुजे सगल्या सेनेचो उध्दार जातलो. तें 
आयकून आज कितलींशींच वर्सा जालीं हांव हे बागेंत तुजी वाट पळेतां, 
आयज तो भांगराळो दीस उदेलो. तुमी मेळटकच तुमकां आपल्या मठांत 
हाड अशें स्वामीन सांगलां, तेन्ना आतां म्हजेवांगडा मठांत येयात. अजापान 
बुडिल्लो हातीम ताचेवांगडा वचूंक लागलो. 

मागीर मठांत वचून त्या स्वामीची भेट घेतकच गंधर्वान हातीमाक सांगलें, 
तुमी म्हजेर व्हड उपकार केल्यात. तुमचे उपकार आठोवंक म्हजेकडेन 

उतरां नात. तुमी खंय वचूंक भायर सरल्यात तें म्हाका सांगशात ? 

हातीमान ताका तांतयां आकाराचे मोती हाडूंक भायर सरलां म्हणपाचें 
सांगलें. गंधर्वान म्हळे, पूण वाटेर जायत्यो भयांकृत राकेसांच्यो वस्ती 
आशिल्ल्यान थंय वचप महाकठीण काम. हातीमान म्हळें, कितलेय त्रास 
' जाले तरी हांव आतां फाटीं सरचों ना, हातीमाचो निश्चेव पळोवन गंधर्वान 
आपल्या सरदाराक म्हळें, हया म्हान मनशान आमची भयानक योनींतल्यान 
सुटका केल्या. तेन्ना ताचे वांगडा वचून तुमी ताची राखण करात . 
हातीम खंय वतलो हें कळटकच सरदारान भियेवन सांगलें म्हाराज ! 
तुमच्या हुकमा प्रमाण हांव तांचे वांगडां वतां, पूण वाटेर जिवघेणी अरिष्टां 
आयल्यार तुमी आदाराक Aad पडटलें . गंधर्वान ताका येवपाचें उतर 
दिलें. तसो तो सरदार आपल्या सैन्याक घेवन हातीमावांगड़ा वचूँक तयार 
जालो. वाट बरीच पयसुल्ली आशिल्ल्यान ते विमान घेवन भायर सरले. 
सेगीत तीन दीस ते प्रवास करताले. तांकां खूब पुरोय जाल्लें आनी भुकूय 
लागिल्ली. तांणी विमान सकल देंवयलें आनी दोन सेवकांक खावपाक 
हाडूंक धाडले. 

ते विमानान ज॑य देंविल्ले तो जागो राकेसांचो आसलो. थोड्याच 
वेळान थंय जायते राकेस आयले आनी तांणी विमानाचेर ताबो मेळयलो. 
हातीमाच्या राखणदारांनी तांकां आडावपाचो खूब यल केलो. पूण राकेसांमुखार 
तांचें कांय एक चल्लें ना. राकेसांनी हातीमाक आनी सेवकांक बंदी करून 
आपल्या राजामुखार उबे केले. राजान तांकां खंयच्यान आयल्यात तें विचारल्लें. 
तें बरोबर एका सेवकान म्हळें, पयलीं हया म्हान मनशाक मेकळो करात. ना 
जाल्यार तुमकां खूब त्रास जातलो . ताचें उलोवणें आयकून राकेस राजा 
संतापलो. ताणें सगल्यांक बंदखणींत घालूंक लायले. 

हेवट्यान कितें जालें विमान देंवयल्लें थंय ते दोनय सेवक खावंक 
घेवन आयले. थंय कोण नासले. पयस एक राकेस मात बेशुध्द जावन 
पडिल्लो. ताचेर उदक मारून तांणी ताका सावचीत केलो. उपरांत ताका 
हातीमाविशीं विचारलें, हातीमाक तांच्या राजा म्हऱ्यांत व्हेला म्हणपाचें 
सांगलें. ते बरोबर सेवकांनी त्या राकेसाक बंदी करून वीरसिंहा मुखार 


हाड़न उबो केलो. तांकां पळोवन वीरसिंहान तापून - 
तमी अशे मदींच कित्याक परतले ? हो कोण हाडला तुमी वांगडा ? 
सेवकांनी थंय घडिल्ली सगळी गजाल सांगली. ती आयकून वीरसिंह 
रागानच राकेसाक विचारलें, त्या म्हान विराक आनी म्हज्या सेवकांक तु 
कित्याक बंदी केले? राकेसान भियेवन म्हळें, म्हाराज! हे लोक तु 
म्हाण आमकां कशें कळचें ? ते शिवाय तुमी पयलींवरी जाल्यात हें अज 
कोणाकच खबरना . 
रोखडोच वीरसिंह आपलें सेन्य घेवन मळबा वटेन राकेस राज 
शिमेर देंवलो. ताच्या हेरांनी राकेस राजा शिकारेक गेला म्हणपाची 
हाडली. तेन्ना वीरसींह राकेसांच्या राज्यांत भितर सरून जायत्या 
मारले. तेन्नाच राकेसांचो राजा परतो आयलो. ताका बंदी करून 
ताका वीरसिंहामुखार उबो केलो. वीरसिंहान ताका हातीमाची खबर विचार 
राकेस राजान ताका परत्या परत्यो जापो दिल्यो. तेन्ना संतापून वीरसिंह 
उजो पेटोवन add राकेस, राजाक लासन मारूंक सांगले. ते 
राकेसाची भियेवन गुळी जाली. ताणें वीरसिंहाच्या हातापांया पडून सांगले, 
म्हाराज ! हांव तमकां पांयां पडटां, म्हाका जिवदान दियात. हांव तुमकां 
सगळीं खबर सांगता 
वीर सिंहान हयकार दितकच राकेस राजान सांगलें, राजवाडयाच्या 
तळमजल्यार एके कुडींत तांकां हांवें बंदी करून दवरल्यात . वीरसिंहान 
रोखडेच तांका सोडोवन हाडूंक लायले. हातीमाक बरे तरेन आशिल्लो 
पळोवन ताका खोस जाली. 
उपरांत वीरसिंहान आपल्या सरदाराक सांगले, हया eye राकेसाक 
पयलीं लासून मारात; ना जाल्यार आमचे वेलें अरिष्ट ना जावपाक ना. तें 
आयकून राकेस ताच्या हातापांयां पड़ लागलो. पण वीरसिंहान ताचो गन्यांव 
भगशिलो ना £ 
मागीर चार सेवकांक वांगडा दिवन हातीमाक विमानांत बसोवन 
फुडल्या प्रवासाक धाडलो. वाटेर ते विसव घेवपापासत एका पर्वतार थांबले 
थंय एक गंधर्व राजकुंवर Sat गळयत बशिल्लो तांणी पळतलो. हातीमान 
ताचे म्हऱ्यांत वचून विचारलें, तूं कोण ? असो हांगा रडत कित्याक 
बसला? राजकुंवरान परतें तांकाच विचारलें, तूं कोण? हांगा कसो पावलो? 

'हातीमान ताका आपूण कोणं आनी खंय वतां तें सांगलें आनी म्हळें, आता 
सांग, तुजें कितें जालां ? 
ॅ गंधर्व राजकुंवरान सांगलें, म्हारज एक फावट हांवें म्हज्या बापायच्या 
दरबारांत बरझाकच्या राजकुंवरीच्या रूपाची तुरंस्त आयकली. ती आयकून 
हांव तिच्या मोगांत पडलों आनी उठून तडक तिच्या बापाय म्हय्यांत गेलों. 
हांवें तिका मागणी घाली. राजान दुसऱ्या दिसा दरबार भल्लो आनी. म्हाका 
त्या मोतयाची काणी सांगूंक लायली. पूण म्हाका ती खबर नासली. ते 
बरोबर राजान सांगले, त्या मोतयाच्या जल्माची काणी जो कोण सांगता 
ताकाच हांवें म्हजी धूव आनी मोतीं दिवपाचें थारायलां . म्हाका तर त्या 
मोतयाची कांयच खबर ना. म्हणटकच म्हाका ती राजकुंवरी कशीच मेळची 
ना म्हूण. हांव हांगा असो Tea बसलां. 

ताची गजाल आयकून हातीमान ताका सांगलें, तूं म्हजे वांगडा 
चल. तुका ती राजकुंवर मेळोवन दिवपाचें काम म्हजें . राजकु वरान दुखेस्त 
सुरान म्हळें, आरे ! आमकां गंधर्वाक जें खबर ना तें तुका, एका मनशाक, 
कितें खबर आसतलें? हातीमान म्हळें, जाका खासा देवूच राखता ताका 
अशक्य कितें आसा? चल तूं पळोवया कितें जाता तें. अशें सांगून ताका 
घेवन हातीम विमानांत बसलो. 

तांचें विमान विकर्ण राकेसांच्या राज्यावेल्यान वचूंक लागलें. थंयच्या 
राकेसांनी विमान पळोवन सकल देंवयलें आनी तांकां बंदी करून विकर्ण 
राकेसाम्हऱ्यांत व्हेले. विकर्णान तांची चवकशी करतकच तांणी सांगलें, 

आमी वीरसिंहाचे मनीस बरझाक शारांत वतात . 
तें आयकून रागान विकर्णान विचारलें, वीरसिंह सोरोप जावन रानांवनांत 
फिरता. बेठेंच ताचें नांव घेवंनाकात तेन्नाच ताचें लक्त गंधर्व राजकुंवराचेर 
गेलें, तशें ताणें म्हळें, तुजो बापूय म्हजो इश्ट म्हणून तुमका सोडटा. पूण 
हांकां मात हांवें बंदी केल्यात . ते बरोबर गंधर्व राजकुवरान Wo, उपकार 
करून तुमी हांकां सोड़ात. म्हजें एक गरजेचें काम ते करचे आसात. 
तुमका खावंक मनशांच जाय जाल्यार हांव धा मनशां हाडून दितां तो वेळ 
मेरेन हांकां मात कांयच करूनाकात. 
_ शजकुराचें सांगणें विकर्ण राकेसान मानून घेतलें. राजकु वर विमान 

घेवन खूबकडेन भोंवलो. पूण ताका मनशां मेळळी ना. तेन्ना हातीमाक आनी 


सेवकांक राखणदार न्हिदतकच पळोवन व्हरचेँ अशे 
रातचें ताणे विमान हळच हातीम न्हिदला ते बागेत देंवयलें. पारेकार 
न्हिदिल्ले, ताणें हछ॒च हातीमाक आनी सेवकांक उठोवन विमानांत 
व्हेले. थोड़या वेळान तांणी विमान एका गुपीत जाग्यार देंवयलें आनी 
सकयल देंवयले 

हांगा fat जालें, विकर्णाच्या सेवकांक हातीम आनी ताचे सां 
पतन गेल्ल्याचें कळळें. तांणी सगळेकडेन सोदासोद केली पूण 
कोणच मेळ्ळो ना. दोन दिसां उपरांत विकर्ण गकेसाक कैदी पळून गेल्ट 
कळळें. तांचे राखणेक दवरिल्ल्या शिपायकांक ताणें भयांकृत ख्यास्त 

हातीम आनी हेर सगळे मुखार वतना तांकां एक अटग्य रान त 
तेन्ना गंधर्व राजकुंवरान सांगलें. हांगाच्या राकेसांची आनी आमची दर 
आसा. तेन्ना आमी हांगाच्यान कशे वतले ? सगल्यांकच चिंता उ 
इतल्यांत हातीमाक राजहंसाच्या पाखांची याद जाली. ताणें राजकु 
खोशेन सांगलें, हांव राकेस जालों जाल्यार तूं म्हजे वांगडा येवशीत ? 
अजापान राजकु वरान हयकार दिलो. हातीमान सेवकांक परत धाडले. ते 
वतकच हातीमान राजहंसाचीं पाचवीं पाखां लासून तो गोबोर उदकांत 
खिरोवन आंगाक लायलो. ते बरोबर तो राकेसावरी जालो. राजकुंवर आपल्याक 
अजापान पळयता तें पळोवन हातीमान ताका राजहंसाची अर्दीच खबर 
सांगली. मोतयाविशीं मात ताका कांयच सांगलें ना. 

बरोच वेळ चलत वतकच पुरो जाल्ल्यान ते एका झाडा पोंदा सुस्त 
बरे न्हिदले. थोड्या वेळान थंय काय राकेस आयले. तांणी तांची चवकशी 
केली. तेन्ना हातीमान सांगलें. गंधर्व राजाच्या ans नांवाच्या सेनापतीने 
आमच्या शुर्पकर्ण राजाक जिवानिशीं मारलो आनी आमची राजधानी लुट्न 
पेटोबन दिली. वीरसिंहाचो एक मनीस बरझाक शाराकडेन वतलो खंय. 
आमच्या राजान गरजेभायर ताका बंदी केल्लो म्हूण रागान ताणें आमची 
अशी लुटमार केली आनी राजधानी लासून उडयली. तो मनीस आता 
बरझाक राजाकडेन गेलो. म्हजे वांगडा हो कर्मपुरीचो राजकुंवर आसा. 
आमी मात्सो विसव घेवंक हांगा बसल्यात. 

तांची खबर राकेसांक खरी दिसली. तांणी म्हळें, तुमी हांगा जाय 
तितलो वेळ विसव घेयात. कोण तुमकां त्रास दिवचो ना. बरझाक शाराकडेन 


गेला त्या मनशाक सोदूंक आमी वतात . अशें सांगून ते गेले. 

ते मात्से पपस पावतकच राजकुंवराक घेवन हातीम मुखार गेलो. 
कांय दीस चलून वतकच तांकां सात समुद्रांचो संगम मेळळो. आतां 
पलतडीन कशे वचप? हातीमान प्रस्न पडलो. तेन्ना राजकुंवरान म्हळें, 

भिवनाका हया राज्यांत दर्या पेंवन वचपी अशे तेजिश्ट घोडे आसात, हांव 

तांकां घेवन येतां . 

राजकुंवर वतकच हातीमान धवीं पाखां लासून ताचो गोबोर कालोवन 
आंगाक लायलो. ते बरोबर तो आशिल्लो तसो मनीस जालो. 

हेवटेन राजकुंवर आपल्या इश्टाक, सोमदत्त राजाक, मेळळो आनी 
येवपाचें कारण सांगलें. ताणें ताका खोशेन दोन घोडे दिले, ते घेवन तो 
हातीमा म्हऱ्यांत आयलो. 

रोखडेच दोगय घोड्यार बसून दर्यावाटेन वचूंक लागले. बरी वाट 
वतकच हातीम अन्न- उदकाक लागून कासावीस जालो. राजकुंवरान ताका 
एक फळ खावंक दिलें. ते बरोबर हातीमाची भूक भागली आनी ताका 
तरतरसाण आयली. थोड्या वेळान ते पलतडीन पावले. हातीमान ते खंय 
पावल्यात तें राजकु वराक विचारलें ताणे सांगलें महाराज ! बरझाक शारांत 
पांवक अजून धायेक दीस तरी प्रवास करचो पडटलो. म्हज्या बापायचें 
राज्य लागींच आसा. हांव थंयच्यान सैन्य हाडटां. तेमेरेन तूं हांगाच राव . 
हातीमान ताका हांसून विचारलें, विरुपात्तावांगडा लडाय करपाचो विचार 
आसा काय कितें? शी: शी: असो विचार लेगीत मनांत हाड्नाका. वाटेर 
येवपी अरिश्टां आडावपापासत हांव सैन्य हाड़टां इतलें सांगून तो गेलो. 

हातीम थंयच आशिल्ल्या एका उद्यानांत वचून बसलो. राजकु वर 
आपल्या राजवाड्यांत आयलो. ताका पळोवन गंधर्वराजाक खूब खोस जाली. 
ताणें म्हळें, जायतेकडेन आमी तुका सोदलो, पूण तुजो पत्तोच लागलो ना. 
तुजे पासत आमी चिंतेत आशिल्ले. तुजो बरझाक शारांत वचपाचो हेत 
साध्य जालो? राजकुंवरान गेल्ल्या दिसाच्यान घडिल्ली गजाल बापायक 
सांगली. ती आयकून राजान म्हळें, आरे, जीं कामां गंधर्वाक कळनात तीं 
मनीस fad करतलो ? राजकुंवरान ताका हातीमाची व्हडविकाय सांगली. 
वाटेर कशीं कशीं अरिश्टां येतात ती सांगून तांतल्यान पासार जावपापासत 
आपल्याक सैन्य जाय म्हणपाचें ताणें बापायक सांगलें. बापायन रोखडीच 


सेनापतीक राजकु वरावांगडा सैन्य घेवन बरझाक शारांत वचपाची आज़ा 
केली. बापायक पांयां पडून राजकुंवर सैन्य घेवन हातीमा म्हऱ्यांत आयलो. 
ताका वांगडा घेवन वाटेर येवपी अरिश्टां कडेन झुजत ते बरझाक शारा 
लागसार पावले. 

हांगा विरूपाक्ष गंधर्वाक राजकुंवर व्हड सैन्य घेवन राज्याचे शिमेर 
आयला म्हणपाची खबर आपल्या हेराकडल्यान कळ्ळी. गेखडीच रोखडीच 
आपल्या सैन्याची तयारी करून तो वाटेर येवन उबो रावलो. राजकु वगन 
जेन्ना विरूपाक्ष सैन्य घेवन आयला तो पळेलो तेन्ना बेगीन बेगीन ताळा 
रकाद धाडलो, हांव तुमचेकडेन युध्द करपाक येवं ना. येमेन देशाचो 
राजकुंवर हातीम हाका घेवन तुमकां ASH आयला. हो रकाद मेळटकच 
खोशेन विरूपाक्षान तांकां येवकार दिलो. मागीर मिरवणुकीन तांका शारांत 
गेलो. 

दुसऱ्या दिसा हातीमाक आनी गंधर्व राजकुंवरांक दरबारांत आपोवन 
हाङले. थंय हातीमान आपल्या येवपाचो हेत सांगलो. आनी आपले कडचो 
एक मोतीं ताचे मुखार दवरलो. राजान रोखडेंच सांगलें, हाचे असलें एक 
मोती म्हजेकडेनय आसा. पूण मोतयाच्या जल्माची काणी सांगतल्याक हांवें 
मोती आनी म्हजी धुव दितलों . हातीमान म्हळें म्हागज ! तुमची प्रतीज़ा 
म्हाका खबर आसा. हांवें तो इतिहास सांगलो जाल्यार हांव सांगन ताचेलागीं 
तुमचे धुवेचें लग्न करून दिवशात? राजान हयकार दितकच ताणें मोतयांच्या 
जल्माची काणी सांगली. ती आयकून खोशेन राजान आपलेकडचें एक 
मोती हातीमाक दिलें आनी तुमी खरी गजाल सांगली म्हणू हें मोतीं तुमकां 
इनाम. आतां सांगात म्हजे चलयेचें लग्न कोणावांगडा करून दिवं ? 

हातीमान गंधर्व राजकुंवराक मुखार आपोवन सांगलें, म्हाराज ! 
हो म्हजो इश्ट गंधर्व राजकुंवर. हाचेकडेन तुमचे चलवेचें लग्न करून 
दियात राजान ते प्रमाण बरोसो म्हूर्त पळोवन थाटामाटांत लग्न करून दिले. 
मागीर हातीमान राजाचो निरोप घेतलो. राजान आपलें सैन्य वांगडा दिवन 
हातीमाक निरोप दिलो. राजान दिल्ल्या सैन्याच्या आदारान हातीम वाटेवेल्या 
अरिश्टांकडेन झगडत झुजत वीरसिंहाकडेन आयलो. हातीमाक बरे तरेन 
आयिल्लो पळोवन ताका खोस जाली. मांगीर आपलें कांय सेवक वांगडा 
दिवन ताणें हातीमाक विमानांत बसोवन शहाबाद शारांत धाडलो. शहाबादेंत 

पावतकच हातीम मुनिरशहा म्हर्‍यांत गेलो. मुनिरशहाक वांगडा घेवन तो 
हुस्नबानूक मेळळो. तिका ताणें तें मोतीं दिलें. त्या मोतयाक पळोवन बानूक 
खोस जाली तेन्नाच हातीमान म्हळें, हांवें तुज्या सय प्रस्नांच्यो जापो 
दिल्यो. आतां सातवो प्रस्न सांग . 

हमामबादगिर्दाची खबर हाडप हो म्हजो सातवो प्रस्न आनी 
निमणोय बी ताची जाप हाडटकच हांव तुमी सांगतात तशी वागूंक तयार 
आसा. दोन दीस विसव घेवन हातीम सातव्या प्रस्नाची सोदूंक भायर 
सरलो. 


१४. सातवो प्रशन 


निमण्या प्रस्नाची जाप रोखडीच सोदून हडटलों, हया निश्चेवान 
हातीम शहाबाद शारांतल्यान भायर सरलो. भोंवत भोंवत तो एका शाराकडेन 
पावलो. थंय एक बांय आसली. तिचे भोंवतणी कांय लोक उबे आसले. 
हातीमान तांचे म्हऱ्यांत वचून विचारलें, कितें जलां? हांगा तुमी कित्याक 
जमल्यात? एका मनशान सांगलें, आमच्या गांवच्या वैजाचो चलो पिशांतूर 
कसो जाल्लो. जायते उपाय केले पूण ताका गुण आयलो नासलो. ताणें दोन 
दिसां पयलीं हया बांयत जीव दिलो. ताचें मडें वयर काडपाक आमी हांगा 
जमल्यात. कालच्यान जायत्या जाणांनी यन केलो. पूण AS हाताक लागना. 
ताचे आवय-बापूय रडत आसात . 

हातीम त्या दुखेस्त आवय-बपूय म्हऱ्यांत गेलो आनी ताणें म्हळें, 
जें जलें तें जालें, आतां ताका कांयच उपाय ना. तुमच्या चल्याचें AS हांव 
सोदून हाडटां. तितले म्हणसर तुमी बसून Ware. 

तांकां इतलें सांगून हातीमान बांयत उडी मारली. आनी तळाक 
गेलो. पांय जमनीर तेंकतकीर ताणें दोळे उगड़ले, आनी fad अजाप! 
आपूण बांयच्या तळाक नासून जमनीवेल्या एका पोरसांत आसां, अशें ताका 
दिसलें. थंयच्या सोबीत सैमाक तोखेता तोखेता मुखार वतना हातीम एका 
रलजडीत म्हाला म्हऱ्यांत पावलो. 

म्हालाचें दार उगडें आसलें. हातीम भितर गेलो. थंय सगळेकडेन 
रंगरंगयाळी झुंबरां हुमकळटालीं. सकल बैठक घाल्ली. मदीं सोबीत अशीं 
रलजडीत सिंहासनां आसलीं. एकाचेर देवतेवरी सोबीत दिसपी एक अस्तुरी 
बशिल्ली, दुसऱ्या आसनार एक तरनाटो बशिल्लो. तांचे मुखार कांय सुंदऱ्यो 
नाच करतल्यो. थंय सगलो विलासी थाट मांडिल्लो. 

सिंहासनार बशिल्ले अस्तुरेन हातीमाक पळेलो. तिणें ताका कुरू 
करून एका आसनार बसपाक सांगले. थोड्या वेळान नाचाची कार्यावळ 
सांपली. तेन्ना ते सोबीत अस्तुरेन हातीमाक विचारलें, तुमी कोण? हांगा 
कित्याक आनी कशे आयले? हातीमान आपणें बांयत कित्याक उडी मारली 
तें सांगून म्हळें, हांव येमेन देशाचो राजकुंवर. हमामाबाद गिर्दाची खबर 
हाडूंक भायर सरलां . ताचें उलोवणें आयकून थंय बशिल्ल्या तरनाट्यान 
tee, म्हाराज! तुमी जाका सोदपाक बांयत उडी मारिल्ली तो तरनाटो 

हांवच. एक दीस बांयचे धडेर हांव ओग्गी बशिल्लों. tara ही सुंदरी 
उदकांतल्यान वयर आयली. तिचें मन भुलोवणें रूप पळोवन हांव पिशांतूर 
जालों . ती दिसची म्हणून हांव सदांच बांयचे धडेर येवन बसूंक लागलों. 
तीय वयर येवन म्हाका पिसावन वेताली . 
निमणें एक दीस तिका मेळोवन घेवंक हांवें तिचे फाटोफाट बांयत 
उडी घेतली. आनी हागां पावलों. मागीर आमी गांधर्व पध्दतीन लग्न जालीं. 
आतां हांव खूब सुखी आसां. ताची खबर आयकून हातीमान म्हळें, हांगा 
जरी तूं सुखी आसलो तरी वयर तुजे आवय-बापूय तुजे पास्त दुख्खान 
पिशे जाल्यात. तांचेविशीं तुका कांयच दिसना? हय तांचेविशी म्हाका 
खूब कितें दिसता पूण...... ही जर सदां वयर येवन म्हाका मेळत जाल्यार 
हांव तुजे वांगडा वयर येन. तरणाट्यान म्हळें. 
हातीमान Med सुंदरेक WoO, तुजे पासत हांगा येवन हो सुखी 
जालो पूण हाचे आवय-बापूय दुख्खान आकुळ-पिकूळ जाल्यात. तेन्ना 
हाका वयर धाडल्यार तुजे उपकार जातले. ते बरोबर ते सुंदरेन wa, जे 
प्रमाण हो स्वताच हांगा आयला तसो ताच्यान स्वताच वयर वचुंयेता. हया 
त्रिभुवनांत दादल्यांवरी सुवार्थी जात दुसरी ना. हांव एक wed अस्तुरी हें 
खबर आसुनय हो म्हाका वयर आपयता? तेन्न हातीमान सांगलें, ag 
एके गंधर्व अस्तुरेकडेन लग्न जालां. शिवाय वेगवगळ्या गधर्व राज्यांत हांव 
भोंवड़ी करून आयलां. ताका लागून म्हाका तुमची सारकी बरी खबर 
आसा. मनीस आनी गधर्व हांची जायतीं लग्नां हांवें पळेल्यांत . 
हतीमाचें उलोवणें आयकून तिणें tes, तुमची म्हणणी फट म्हणिना 
हांव, पूण खऱ्या मोगा शिवाय हांव त्याग कित्याक करूं? तें आयकून 
तरणाट्यान म्हळें, आवय बापायचो त्याग करून हांव बांयंत उडी मारून 
हांगा आयलों तो तुजेर मोग आसा म्हणूनच मं? ताचें उलोवणें आयकून ते 
अस्तुरेन दासींक तुपान भरून व्हडलें लोखणें हाडूक लायलें. आनी तूप 
सळळावंक लायले. मागीर तिणें wee, खऱयांनीच तूं म्हजेर मोग करता 
जाल्यार तूं हया लोखण्यांत उडी मार . तो तरनाटो खऱ्यांनीच उडी मारूंक 
गेलो. ते बरोबर ते अस्तुरेन ताका आडावन म्हळें, म्हज्या जिवा! खय्यांनीच 
तूं म्हजेर मोग करता!' 
मागीर तिणें सेवकांक आपोवन हातीमाक आनी त्या तरनाट्याक 
बांयचे धड़ेर पावोवंक लायले. ते दोगय वयर आयले. आपलो 


चलो हातीमावांगडा आसा तो पळोवन ताच्या आवय बापायक व 
जाली. तांणीं हातीमाचे उपकार मानले. थंय जमिल्ल्या सगल्या गांवकागं 
हातीमाची तोखणाय केली. हातीमान थोडे दीस त्या गांवांत रावन ती गं 
अस्तुरी दिल्लें उतर पाळटा काय नातें पळेलें. आनी मागीर फुडल्या 
भायर सरलो. 

कांय दिसांनी तो एका शारा लागसर पावलो. थंय ताची 
फकीरान चवकशी केली. हातीमान आपली खबर ताका सांगली. ते 
फ़किरान म्हळें, पुता! मात्सो मुखार वतकच म्हजो मठ आसा. : 
दीस तूं थंय राव . 

हातीम ताचे वांगडा मठांत आयलो. थोड्या वेळान फकिरान 
हात जोडून प्रार्थना म्हळी. ते बरोबर थंय जेवणाचीं दोन ताटां 
दोगय पोटभर जेवले. जेवले उपरात फकिरान ताका tees, . पुता! ३ 
हमामाबादगिर्द पर्वतार वचपाचो बेत सोडून दी. थंय गेल्ले कोणच 
परत येनात. थंय वचप म्हळ्यार मरण वेंगावप . 

फकिराचें उलोवणें आयकून हातीमान tee , म्हाराज! देवाचेर 
म्हजो पुराय विश्वास आसा. तो म्हाका कितल्याय भयांकृत अरिश्टांतल्यान 
वाटायतलो हाचेविशीं मातय दुबाव ना,. फकिरान म्हळें, तुका कांयच खबर 
ना म्हणून तूं अशें उलयता. तूं फुकट आपलो जीव वगडयतलो. हातीमान' 
नमळायेन म्हळें. म्हाराज! आतां निमण्या प्रस्नावेळार हांव भिवन फाटीं 
सरलों जाल्यार परोपकार हेंच test ध्येय मानपी हांव फट थारतलों. शिवाय 
वचनभंगाचें पातक लागतलें तें वेगळें. म्हजे किर्तीक काजळी लागचे परस 
हांव खोशेन ही कूड सोडीन. हातीमाचो निश्चेव पळोवन फकीर वोग्गी 
रावलो. 

दुसऱया दीस फकीर हातीमावांगडा दोन रस्त्यांच्या जोडणार आयलो. 
आनी ताणें म्हळें, पुता! उजव्या हाताच्या रस्त्यान नीट वच म्हाणटकीर तुका 
खूब्ब उंच असो पर्वत लागतलो. मुखावेलो मार्ग भयांकृत आसा. तो सोंपतकच 
तूं परत दोन रस्त्यांच्या जोडणार पावतलो. थ्यंयच्यान दाव्या हाताच्या रस्त्यान 
वच . फकिराक नमस्कार करून हातीम ताणें सांगिल्ले वाटेन वचूंक लागलो. 
थोड्या दिसांनी तो एका शारांत पावलो. थंय एक व्हड माटोव घाल्लो. 
कितलेच जाण कांय वाहां व्हडाव्हडान वाजयताले. 


LR) 


हातीमान म्हऱ्यांत वचून चवकशी केली. तेन्ना गांवकारांनी ताका सांगलें, 
दर वर्सा हया गांवांत एक भुजंग मनीस रूप घेवन येता. मागीर गांवांतल्या - 
सगल्या भुरग्यांक हांगा हाडाटात. तातूंतलो ताका आवडटा तो एक भुरगो 
ताका दिवप. भुजंग येवचो वेळ जाला. ताका येवकार दिवंक खोशेन हीं 
वाजंत्रां वाजयतात. खरें म्हळ्यार, लोक वयल्यान खोशी आसात शे दाखयतात. 
` पूण भितल्ल्यान ते दुख्खान हुलपतात आनी रागान धगधगल्यात. 

तांची खबर आयकून हातीमान संगलें, त्या सोरपाक मारून उडोवन 
हांव तुमच्या भुरग्या बाळांचे जीव वाटायतां. पूण म्हजेर अरिश्ट आयल्यार 
म्हाका आदार करपाचे जय्यत तयारेंत रावात . 

हातीमाचें हें उलोवप राजाच्या कानार पावलें. ताणें ताका राजवाड्यांत 
आपोवन घेतलो. थंय राजाकडेन उलोवन हातीमान सांगलें, तो सोरोप 
येतकच ताका सांगात, आमच्या सार्वभौम राजाचो पूत हांगा आयला. ताची 
मान्यताय घेतल्या शिवाय दर वर्सा प्रमाण तुमकां भुरगो दिवप म्हज्या हातांत 
ना. 

थोड्या वेळान तो भुजंग आयिल्ल्याची बातमी आयली. मनीस- 
रूपांतलो तो सोरोप राजा सांगता बसून जेवंक लागलो. तेन्ना हो सोरोप 
न्हय तर मायावी राकेस जावन आसा हें हातीमाक कळळें . पूण ताणें 
वयल्यान कांयच दाखयलें ना. जेवन जातकच भुजंगान आतां भुरगीं 
हाडात असो हुकुम केलो. राजान सगळीं भुरगीं ताचे सामकार हाडून उबी 
केलीं. डाला एक सोबीत भुरगो ताणें पसंत केलो. तेन्नाच रजान म्हळें, 

दर वर्सा हांव तुमकां तुमचे आवडीचो भुरगो दितालों. पूण आज आमच्या 

सार्वभैमा राजाचो पूत हांगा आयिल्लेकडेन आसा. ताचे मान्यतायेशिवाय 
हांव तुमकां जाय आशिल्लो भुरगो दिवंक शकना. 

राजाचें उलोवणे आयकून राकेसान संतापून म्हळें, ताका पयलीं 
म्हजे मुखार हाडात. हातीम मुखार येतकच राकेसान निर्शेल्ल्या सुरान म्हळें, 

हातीम, आतां हांकां तूं आदार करतलो? तुका हांव पुराय वळखतां. 

म्हणूनच कोण्णाक व्हरनासतना हांव परत वतां. 

ताचो डाव वळखून हातीमान रोखडेंच म्हळे, तुजे रितीप्रमाण तुका 
आवडिल्लो भुरगो घेवन वच. पूण सोयऱ्यांक येवकार दिवपाचे आमचे 
रितीप्रमाण तूं हें उदक पी. राकेस उदक पियेलो. ते बरोबर ताची सगळी 


शक्त नाच जाली. वांस्वेलकन्येन दिल्लॅ मोती झरोवन त्या उदकांत हातीमान 
घाल्लें मागीर ताणें मनीस-रूप घेतिल्ल्या त्या रळेसाक एके पेटेंत घालो, 
धाकणें घालें आनी ती पेट गकेस सेवकांकडेन दिवन राज्याचे शिमेभायर 
व्हरून लासपाक सांगली. राकेसान तातुंतल्यान भायर सरपाचो जायतो यन 
केलो , पूण ताची शक्त ना जाल्ल्यान निमणें तो जळून मेलो. 

राकेसाचो नाश केल्ल्यान गांवकारांक खूब खोस जाली. तांणी 
जयजयकार करीत हातीमाक मिरवणुकीन राज्यांत हाडून चार दीस मोटो 
उत्सव साजरो केलो. 

मागीर हातीम सगल्यांचो निरोप घेवन भायर सरलो. पूण रस्तो 
चुकून एका भयांकृत रानांत पावलो. थंय जायत्या संकश्टांकडेन झुजून तो 
एका मळार पावलो. थंयच्यान थोडो वेळ चलून वतकच ताका खुबूच क्रुर 
अशीं सावदां फिरतात तीं दिश्टी पडलीं, तातुंतल्या कांय जाणांनी हातीमाक 
पळ्यतकच, ती ताच्या आंगार आयलीं. तेन्नाच तो फकीर थंय प्रगट जालो. 
ताणें हातीमाक म्हळें, हांवें सांगिल्ल्ल्या मार्गान तूं वचुंना म्हूण हया 
संकटांत सांपडलो . हातीमान फकिराचे पांय धरले. फकिरान मायेस्त आवाजान 
म्हळें, पुता! धीर सोडुंनाका. वांस्वेल कन्येन दिल्लें मोती तोंडांत धर. तसो 
हया अरिश्टांतल्यान वाटावतलो. 

हातीमान वेळ वगडायनासतना तें मोतीं तोंडांत धरलें. थोड्या वेळान 
सगळीं जनावरां मरून पडलीं. हातीमाचो मार्ग मेकळो जालो. मागीर भोंवता 
भोंवता हातीम विलासपूर राज्यांत आयलो. 

थंयच्या राजाची भेट घेवची अशें थारावन तो बय्योच भेटी घेवन 
दरबारांत गेलो. राजान खोशेन ताच्यो भेटी घेतल्यो. हातीमाची कीर्त ताणें 
आयकल्ली. थोडे दीस राजान ताका दरबारांत दवरून घेतलो. हातीम आनी 
राजा सदां मेळटाले. एक दीस राजान हातीमाक म्हळें, तुमची कितेंय इत्सा 
आसल्यार सांगता. हांवे ती रोखडीच पूर्ण करतां . 

हातिमान राजाक सांगलें, म्हाराज! तुमचे हददेंत हमामाबादागिर्द 
नांवाचो पर्वत आसा. थंय वचून तो पळोवचो अशी म्हजी Sear आसा. तुमी 
मान्यताय दिली जाल्यार म्हजी इत्सा पूर्ण जातली . हातीमाची मागणी 
आयकून राजा दुख्खी जालो. थोडो वेळ वोग्गी रावतकच दुखेस्त सुरान 
राजान म्हळें, थंय गेल्लो एक्कय मनीस आजवेर परत येवंक ना. म्हणून 


आनीक खंयच्याय मनशाक हांव त्या पर्वतार वचूंक दिवचों ना अशी हांवें 
प्रतिज्ञा केल्या. तातूंत तुमचे सारक्या मनशाक, म्हज्या इश्टाक, मरणाच 
दाडेंत धुकळपाचें पातक हांव करपाक ना . 

हातीमान मुनीर शहा आनी हुस्नबानूची गजाल राजाक सांगली. 
आनी स प्रस्नांच्यो जापो सोदपापासत आपूण कशे कशे त्रास काडून 
जैतवंत जालों. तेंय सांगलें. निमणें राजान ताका वचपाक मान्यताय दिली. 

थोडे दीस चलतकच हातीम पर्वतार पावलो. थंयच्या राखणदारान 
ताका आडायलो. राजाआज़ेचें पत्र दाखयतकच राखणदारान ताका 
इमामखान्याच्या दाराकडेन व्हरून सोडलो. इमामखन्याचें दार शंबर फूट 
उंच आसलें. त्या दारार बरयिल्लें, शूरसेन राजान पर्वतावेल्या हया इमामखन्यांत 
इंद्रजाळ करून दवरलां. ताका लागून भितर गेल्लो कोणच मनीस आजून 
मेरेन परत भायर येवंक ना . दारार बरयिल्लें वाक्य वाचून हातीमान फाटल्यान 
पळेलें. थंय तो राखणदार नासलो. परत हेवटेन पळे जाल्यार तें दारय 
नासलें. अजापान हातीम मुखार सरलो. मात्सो मुखार वतकच ताका एक 
मनीस दिसलो. हातीमान ताका सलाम करतकच ताणेंय परतो सलाम केलो 
आनी हातीमाक एक हारसो दिलो. त्या हारशांत पळयतकच ताका इमामखानो 
दिसलो. म्हाका थंय वचूंक जाय म्हूण हातीमान त्या मनशाक सांगले 
ताणें ताका इमामखन्यांत व्हेलो. 

थंय आशिल्ल्या एका तांबड्या रंगाच्या तळलाकडेन हातीमाक बसोवन 
ताचे तकलेर तीन तांबये उदक घालतकच प्रलय जाल्लेवरी प्रचंड गडागडाट 
जालो. चोंयवटेन काळो किट्ट कळोख जालो. थोड्या वेळान सगळेकडेअन 
शांत जालें. तळलांतल्या उदकावांगडाच इमामखान्याच्या कळसाची उंचाय 
बाडटा अशें ताका दिसलें. तो वाडट्या उदकांत पळोवंक लागलो इतल्यांत 
उदक कळसामेरेन पावलें. ते बरोबर हातीमान कळसाक घटट धरलें. तसो 
व्हड आवाज जावन आपूण एका रानांत उबो आसा हें हातीमान पळयलें. 
थंय तरेकवार पदार्थ वाडून दवरिल्ले. तांतल्ले. थोडे पदार्थ हातीमान खाले. 
पूण ताची भूक भागली ना. मुखार वतकच एका सालांत संगमरवरी पाशाणाचे 
पुतळे करून दवरिल्ले. 

इतल्यांत एक पोपट मनशावरी उलयलो, आरे मनशा! बेठोच तुजो 
जीव त्रासांत कित्याक धालो? आवाज आयकून कच्च करून हातीमान 


आंग काडलें. तेन्नाच ताणें फातरांत कोरांतिल्लें बरप पळेल. 
त्या कोरांतिल्या लेखांत आशिल्लें हे मनशा! हया जाग्यार तू आयला 
खरो पूण तुका परत वचूंक मेळचें ना. शूरसेन राजान पयलीं एक अमूल्य 
असो हिरो मेळोवपाचो जायतो यन केलो, पूण ताका येस आयले ना. तेन्ना 
ताणें तो हिरो आनीक कोणाकच केन्राच मेळंनये म्हणून जायत्या हशार 
जादगारांच्या आदारान हें इंद्रजाळ तयार केलें. हया मनभुलोवण्या म्हालांत 
आशिल्ल्या किराच्या पोटांत तो हिरो आसा. तुका स्वताची सोडवणूक 
करून घेवंक जाय जाल्यार त्या सालांत चौरंगाचेर. अशिल्ल्या धनुष्य बाणान 
किराक जितो मार. मागीर तुजी खात्रीन सुटका जातली. तीन बाणांनी कीर 
मेलो ना जाल्यार मात तूंय फातराचो पुतळो जावन हांगा पडटलो . तो 
सगळो लेख वाचून खिणभर हातीमाक थंय आयिल्ल्याचो पश्चाताप जालो. 
थंयचे सगळे पुतळे म्हळ्यार आपलेवरिच थंय आविल्ले हटटी आसतले हें 
ताका कळळें. 
देवाचे दयेन जें जावपाचें आसा तें जातलें. आपणें आपल्या कर्तव्यांत 
फाटीं सरूंनये असो निश्चेव करतकच ताका धीर आयलो आनी ताणें नेटान 
पयलो बाण सोडलो. तो बाण फुकट गेलो तेन्ना हातीमाचें धोंपरामेरेन आंग 
फातराचें जालें तेन्ना कीर परत उलोवंक लागलो. बाब रे अजूनय वेळ 
वचुंना. बेठोच असो आपलोच घात करूनाका. किराचीं उतरां आयकन 
हातीमाचें अवसान गळसणलें 
तेय स्थितींत ताणें मन घटट केलें. हातांतलें काम अर्हार सोडचोंना 
असो निश्चव केलो आनी दुसरो बाण सोडलो. तोय चकलो. ast ताचें कमर 
मेरेन आंग फातरांचें जालें. आतां हातीमाचो धीर खचंक लागलो. हातांतलें 
काम अर्हार सोडचें पडना जाल्यार प॒रो असो भंय ताच्या मनांत उप्रासलो 
तिसरो बाण मारनासताना वचंकय मेळना. अर्दी कड फातर जाल्या. हातंतल्यान 
कसो सुटटलों हांव? मनांतल्या मनांत तो विचार करूंक लागलो. निमणें 
देवाचेर भार घालून ताणें मुखार सरपाचें थारायलें. देवाची प्रार्थना करून 
ताणें धणू उखलून बाण सोडलो. तो बाण सं सं करून वचन नेमको किराचे 
गोमटेक लागलो. ते बरोबर कीर मरून पडलो. आनी आकांताचो आवाज 
जालो. खिणभर किते जालें ते हातीमाक कळळेंच ना. ताणें गच्च दोळे 
थांपले आनी देवाचो धांवो करूंक लागलो. निमणें आपणें सातवो प्रस्न 

सोडयलो ना आनी वचनभंग केलो म्हूण ताका वायट दिसलें. हातीमाच्या 
मनांत अशे विचार घुंवत आसतानाच थोड्या वेळान सगळे कडेन किरांव 
थंडाय पातळळी. 

ते बरोबर हातीमान हळूच दोळे उगडले. तशें ताका अजाप जालें. 
थंयचो तो म्हाल, इंद्रजाळ, सगळें सगळें नाच्च जाल्ले. किराची मेल्ली 
कूड मात थंय पडिल्ली. लागींच एक तेजस्वी असो हिरो पडिल्लो. ताणें तो 
उखलतकच ते फातराचे पुतळे परत मनीस जाले. 

ते सगळे हातीमाक विचारूंक लागले, आमी परत मनीस कशे 
जाले? हातीमान तांकां सगळी घडणूक सांगली. तांणी हात जोडून म्हळें. 
म्हाराज! तुमचे उपकार आमी हया जल्मांत पावोवंक शकचे नात. आमी 
सदांच तुमच्या रिणांत उरतले . हातीमान रोखडेंच म्हळें, करपी हांव 
कोण? सगळें देवान करून घेतलां,. 

उपरांत ते सगळे परत येवन राखणदाराक मेळ्ळे. सगल्यांक सोडोवपी 
हातीमाची तांणी तोखणाय केली. थोड्या वेळान हातीमान तांकां सगल्यांक 
आपाआपल्या घरा वचूंक सांगले आनी आपूण विलासपूर राज्यांत गेलो. 
हातीम बरे तरेन आयिल्लो पळोवन राजान ताका खोशेन वेगांत घेतलो. 
उपरांत हातीमान थंय घडिल्ली सगळी घडणूक राजाक सांगली. मागीर ताणें 
शहाबादेंत परत वचपाची परवानगी मागली. राजान आग्रो करून ताका चार 
दीस दवरून घेतलो आनी उपरांत निरोप दिलो. 

थंयच्यान भोंवत भोंवत हातीम शहाबाद शारांत आयलो. सगल्यांत 
पयलीं तो धर्मशाळेत वचून मुनिरशहाक मेळळो आनी सातव्या प्रस्नाची 
जाप मेळिल्ल्याची गजाल ताणें सांगलीं. मुनिरशहाचे खोशेक शीम मेर 
उरली ना. ताणें काळजाथावन हातीमाचे उपकार आठयले. 

हातीम ताका घेवन हुस्नबानूक वचून मेळळो. हातीमान सातव्या 
प्रस्नाची जाप सांगून तिका तें रल दाखयलें. हातीमाची गजाल आयकून 
हांसून हस्नबानून म्हळें, तुमी म्हज्या सगल्या प्रस्नांच्यो खय्यो खय्यो 
जापो दिल्यो. तेन्ना आतां तुमी सांगशात तें आयकूंक हांव तयार आसां . ते 
बरोबर हातीमान म्हळें, ज्या म्हज्या इश्टापासत हांवें इतले त्रास सोंसून 
तुज्या सातय प्रस्नांच्यो जापो सोदल्यो, त्या इश्टाकडेन तुवें लग्न जावचें 
अशी म्हजी इत्सा! 


मनिरशहा रूपेस्त तसो गुणेस्त राजकुंवर आसलो. हुस्नबानूक तो 
पयलींच मानिल्लो. पूण आपल्यो अटी पुराय जावचेपासत ती गविल्ली. त्यो 
पराय जातकच तिणें लग्नाक मान्यताय दिली. 
मागीर एक दीस आपल्या गुरूक आपोवन बरोसो म्हूर्त काडूक लावन 
मनिरशहाकडेन ती लग्न जाली. 

हस्नबानू आनी मुनिरशहाच्या आग्र्याक लागून हातीम म्हयनोभर 
सुमार शहाबाद शारांत खोशेन रावलो. मागीर हमामाबादगिर्द पर्वतावेल्यान 

हाडिल्लो हिरो ताणें सेवकांकडल्यान विलासपूरच्या राजाकडेन धाडून दिलो. 
थोडया दिसांनी हातीमान तांचेकडेन निरोप मागलो 

आपले पासत तरेकवार यातना हाल अपेश्टा सोंसपी आपलो eye 
वतलो म्हणून मनिरशहाक खूब वायट दिसलें. हस्नबानकय वायट दिसलें 
आपल्याक आवडिल्लीं अशीं कांय मोलादीक tat आनी हेर वस्त ताणी 
हातीमाक भेट म्हणून दिल्यो हातीमान तांका मनापसून आशिर्वाद दिलो 
आनी तो आपल्या राज्यांत वचूंक भायर सरलो. सगळ्यांनी ताका भरिल्ल्या 
दोळ्यांनी निरोप दिलो. 


१५. मायभुयेंत हातीम 

हस्नबानू आनी मुनिरशहाचो निरोप घेवन हातीम आपले मायभुयेंत, 
येमेन राज्यांत आयलो. तो आयिल्ल्याची खबर कळटकच ताच्या आवय- 
बापायक अनी राज्यांतल्या सगळ्या ल्हान-व्हाडांक खोस जाली. राज्याचे 
शिमेर सगळी प्रजा ताका येवकार दिवंक गेली. आनंदान नाचत आयिल्ले 
रयतेक पळोवन हातीम आपले कश्ट त्रास विसरून खुशालभरीत जालो. 
लोकांनी फुलांच्यो पांयघड्यो घालून ताका राजवाड्यांत हाडलो. वाटभर 
सवायशिणी ताचेर फुलांच्यो शिंवर करताल्यो. 

राजवाड्यांत पावतकच बादशहान हातीमाक वेंगेंत घेतलो. दोगांयच्याय 
दोळ्यांतल्यान घळघळीत दुकां देंवतालीं. दरबारी लोकांनी लेगीत आपलीं 
दुकां पुसलीं. मागीर हातीम भितर वचून आपले आवयक आनी भुवनसुंदरीक 
वचून मेळळो. 

दुसर्‍या दिसा तईराजाम हातीमाक सांगलें, पुता! आतां हाचे मुखार 
तूं खंयच वचनासतना हें राज्य सांबाळचें अशें म्हजी इत्सा.म्हजें आतां aa 
जालां. राज्याचो भार हांव तुजेर घालूंक सोदतां . हातीमान हांसून म्हळें, 

बाबा ! हांव सगल्या जगाचो अणभव घेवन आयलां. फकत दुसऱ्यांचेर 

उपकार करूंक भायर सरिल्लों. आतां हांव खंयच वचचों ना. अशें तुमकां 
वचन feat . पुताचें उलोवणें आयकून तईराजाक खोस जाली. 

उपरांत एक दीस बरोसो म्हूर्त पळोवन तईराजान हातीमाक राज्याभिशेक 
केलो. त्या वेळार राजान खूब दान धर्म केलो. मागीर-हातीमान खूब वर्सा 
नेकीन राज्य केलें. दुश्टांचो तो कर्दनकाळ आसलो. कोणाचेरच अन्याय 
करिनासतना सत्यान आनी न्यायान राज्य करून ताणें आपले प्रजेक सुखी 
केली. 

